



കേരള സർക്കാർ
കേരള സംസ്ഥാന ഓഡിറ്റ് വകുപ്പ്
www.ksad.kerala.gov.in
കുറവിലങ്ങാട് ഗ്രാമപഞ്ചായത്ത്
ഓഡിറ്റ് റിപ്പോർട്ട്
2024-2025



കേരള സംസ്ഥാന ഓഡിറ്റ് വകുപ്പ്
ജില്ലാ ഓഡിറ്റ് കാര്യാലയം
കോട്ടയം-686001
ഇ-മെയിൽ: doktm.ksad@kerala.gov.in
ഫോൺ : 0481-2564886

(രജിസ്റ്റർ ചെയ്തു കൈപ്പറ്റ് ചീട്ടു സഹിതം)

നമ്പർ:
കെ.ടി.എം.പി4-1809/2025

കെ.എസ്.എ.-

കേരള സംസ്ഥാന ഓഡിറ്റ് വകുപ്പ്
ജില്ലാ ഓഡിറ്റ് കാര്യാലയം
കോട്ടയം-686001
തീയതി: 27/12/2025
ഇ-മെയിൽ:
doktm.ksad@kerala.gov.in
ഫോൺ: 0481-2564886

ഡെപ്യൂട്ടി ഡയറക്ടർ

പ്രസിഡന്റ് (സെക്രട്ടറി മുഖേന)
കുറവിലങ്ങാട് ഗ്രാമപഞ്ചായത്ത്

സർ,

വിഷയം : കുറവിലങ്ങാട് ഗ്രാമപഞ്ചായത്തിന്റെ 2024-2025 സാമ്പത്തിക വർഷത്തെ ഓഡിറ്റ് റിപ്പോർട്ട് സംബന്ധിച്ച്.

1994 ലെ കേരള ലോക്കൽ ഫണ്ട് ഓഡിറ്റ് നിയമം വകുപ്പ് 13, 1996 ലെ കേരള ലോക്കൽ ഫണ്ട് ഓഡിറ്റ് ചട്ടങ്ങളിലെ ചട്ടം 18, (1994 ലെ കേരള പഞ്ചായത്ത് രാജ് നിയമം-വകുപ്പ് 215(4)) എന്നിവയിലെ വ്യവസ്ഥകൾ പ്രകാരം കുറവിലങ്ങാട് ഗ്രാമപഞ്ചായത്തിന്റെ 2024-2025 സാമ്പത്തിക വർഷത്തെ ധനകാര്യ പത്രികയുടെ പരിശോധനാഫലമായുള്ള ഓഡിറ്റ് റിപ്പോർട്ട് 1996 ലെ കേരള ലോക്കൽ ഫണ്ട് ഓഡിറ്റ് ചട്ടം 23(1)ൽ നിർദ്ദേശിക്കുന്ന പ്രകാരമുള്ള തുടർ നടപടികൾക്കായി ഇതോടൊപ്പം അയക്കുന്നു.

ഈ റിപ്പോർട്ടിലെ ഭാഗം 1,3 എന്നിവയിലെ ഖണ്ഡികകളിലേക്ക് ശ്രദ്ധ ക്ഷണിക്കുന്നു. ഈ റിപ്പോർട്ട് കൈപ്പറ്റിയാലുടൻ ഇതിൽ പരാമർശിക്കുന്ന ക്രമക്കേടുകൾക്ക് ഉത്തരവാദികളായ വ്യക്തികളെ പ്രസ്തുത ഖണ്ഡികകളുടെ പകർപ്പ് സഹിതം വിവരം ധരിപ്പിക്കേണ്ടതാണ്.

ഈ റിപ്പോർട്ട് കൈപ്പറ്റി ഒരു മാസത്തിനകം പ്രത്യേക യോഗം കൂടി ഓഡിറ്റ് റിപ്പോർട്ട് വിശദമായി ചർച്ച ചെയ്യേണ്ടതും , ഓഡിറ്റ് റിപ്പോർട്ടിന്റെയും അതിന്മേൽ എടുത്ത തീരുമാനത്തിന്റെയും പകർപ്പ് പൊതുജന ശ്രദ്ധയ്ക്കായി പ്രസിദ്ധപ്പെടുത്തേണ്ടതുമാണ്. (കേരള പഞ്ചായത്ത് രാജ്-പരിശോധനാരീതിയും ഓഡിറ്റ് സംവിധാനവും ചട്ടങ്ങളിലെ ചട്ടം 14,15)) കാണുക.

റിപ്പോർട്ട് കൈപ്പറ്റി രണ്ടു മാസത്തിനകം ഇതിൽ ഉൾപ്പെടുന്ന ഓഡിറ്റ് പരാമർശങ്ങൾ/തടസ്സങ്ങൾ ഒഴിവാക്കുന്നതിനാവശ്യമായ നടപടി സ്വീകരിക്കേണ്ടതും ആയത് സംബന്ധിച്ച ഒരു റിപ്പോർട്ട് പ്രസ്തുത കാലയളവിനുള്ളിൽ ഈ ഓഫീസിലേക്ക് അയച്ചു തരേണ്ടതുമാണ്. (ലോക്കൽ ഫണ്ട് ഓഡിറ്റ് നിയമം സെക്ഷൻ 15(1) ചട്ടം 20,23, (1997 കേരള പഞ്ചായത്ത് രാജ്-പരിശോധനാരീതിയും ഓഡിറ്റ് സംവിധാനവും ചട്ടങ്ങളിലെ ചട്ടം 21(1)(2)) എന്നിവ കാണുക.

വിശ്വസ്തതയോടെ,

ഡെപ്യൂട്ടി ഡയറക്ടർ

പകർപ്പ്:

- 1) ഡയറക്ടർ, കേരള സംസ്ഥാന ഓഡിറ്റ് വകുപ്പ്, തിരുവനന്തപുരം (ഉ.പ.സ),
- 2) ജോയിന്റ് ഡയറക്ടർ, തദ്ദേശ സ്വയംഭരണ വകുപ്പ്, കോട്ടയം.
- 3) കാര്യാലയ പകർപ്പ്.

നമ്പർ: കെ.സി.എം.പി4-1809/2025

കെ.എസ്.എ.-

തീയതി: 27/12/2025

കോട്ടയം ജില്ലയിലെ കുറവിലങ്ങാട് ഗ്രാമപഞ്ചായത്തിന്റെ 2024-2025 സാമ്പത്തിക വർഷത്തെ ധനകാര്യ പത്രികയിന്മേലുള്ള ഓഡിറ്റ് റിപ്പോർട്ട്.

(1994 ലെ കേരള ലോക്കൽ ഫണ്ട് ഓഡിറ്റ് നിയമം വകുപ്പ് 13 , 1996 ലെ കേരള ലോക്കൽ ഫണ്ട് ഓഡിറ്റ് ചട്ടങ്ങളിലെ ചട്ടം 18, (1994 ലെ കേരള പഞ്ചായത്ത് രാജ് നിയമം-വകുപ്പ് 215(4)) എന്നിവ പ്രകാരം പുറപ്പെടുവിക്കുന്നത്.)

കോട്ടയം ജില്ലയിലെ കുറവിലങ്ങാട് ഗ്രാമപഞ്ചായത്തിന്റെ 2024-2025 സാമ്പത്തിക വർഷത്തെ ധനകാര്യപത്രിക ഓഡിറ്റിന് വിധേയമാക്കുകയുണ്ടായി. സ്ഥാപനം 01-04-2024 മുതൽ 31-03-2025 തീയതി വരെ വിവിധ ഇനങ്ങളിലായി നടത്തിയ പണം പിരിവ്,അവയുടെ ഒടുക്ക്,വിവിധ അക്കൗണ്ടുകളിൽ നിന്നുള്ള പണം പിൻവലിക്കലുകൾ എന്നിവയും പരിശോധിച്ചു.

ഓഡിറ്റിൽ കണ്ടെത്തിയ അപാകതകൾ അതത് സമയം ഓഡിറ്റ് അന്വേഷണക്കുറിപ്പുകളിലൂടെ സ്ഥാപനത്തിന്റെ ശ്രദ്ധയിൽപ്പെടുത്തിയിട്ടുണ്ട് 26 അന്വേഷണക്കുറിപ്പുകൾ നൽകിയതിൽ 19 എണ്ണത്തിനു മറുപടി ലഭിച്ചിട്ടുണ്ട്. ഈ റിപ്പോർട്ടിൽ ഉൾപ്പെടാത്ത ഓഡിറ്റ് അന്വേഷണക്കുറിപ്പുകളിൽമേലുള്ള തുടർ നടപടികൾ സ്ഥാപനം സ്വീകരിക്കേണ്ടതാണ്.

സ്ഥാപനത്തിൽ നിന്ന് ലഭ്യമായ രജിസ്റ്ററുകളുടെയും രേഖകളുടെയും വിവരങ്ങളുടെയും വിശദീകരണത്തിന്റെയും അടിസ്ഥാനത്തിലാണ് ഈ റിപ്പോർട്ട് തയ്യാറാക്കിയിരിക്കുന്നത്. ഓഡിറ്റ് പരാമർശങ്ങൾ 30-10-2025 തീയതിയിലെ ഓഡിറ്റ് സമാപന യോഗത്തിൽ അവതരിപ്പിക്കുകയും മറുപടി പരിഗണിക്കുകയും ചെയ്ത ശേഷമുള്ള പ്രധാനപ്പെട്ട നിരീക്ഷണങ്ങൾ മാത്രമാണ് ഓഡിറ്റ് റിപ്പോർട്ടിൽ ഉൾപ്പെടുത്തിയിട്ടുള്ളത്. സ്ഥാപനം നൽകിയ തെറ്റായ വിവരങ്ങളുടെയോ വിശദാംശങ്ങളുടെയോ അടിസ്ഥാനത്തിൽ തയ്യാറാക്കി ഈ റിപ്പോർട്ടിൽ ഉൾപ്പെടുത്തിയിട്ടുള്ള വിശകലനങ്ങളുടെയും നിരീക്ഷണങ്ങളുടെയും കാര്യത്തിലും, സ്ഥാപനം ഓഡിറ്റിന് ലഭ്യമാകാത്ത രേഖകളുടെ അടിസ്ഥാനത്തിൽ മറ്റൊരു ഓഡിറ്റ് ഏജൻസി/പരിശോധനാ വിഭാഗം പിന്നീട് കണ്ടെത്തുന്ന അപാകതകളിലും കേരള സംസ്ഥാന ഓഡിറ്റ് വകുപ്പിന് യാതൊരു ഉത്തരവാദിത്തവുമില്ല.

(എ)ഓഡിറ്റ് നടത്തിയതിന്റെ വിവരം

ഓഡിറ്റിന് ചുമതലപ്പെട്ട ഉദ്യോഗസ്ഥൻ:

പേര്	ഉദ്യോഗപ്പേര്	തീയതി (മുതൽ)	തീയതി (വരെ)
ശ്രീ.സുരേഷ് എസ്	ഡെപ്യൂട്ടി ഡയറക്ടർ	22-10-2025	30-10-2025

ഓഡിറ്റിന് വിനിയോഗിച്ച സമയം :

തീയതി (മുതൽ)	തീയതി (വരെ)
22-10-2025	30-10-2025

ഓഡിറ്റ് നടത്തിയ ഉദ്യോഗസ്ഥർ:

ശ്രീമതി മായ ആർ, ഓഡിറ്റ് ഓഫീസർ (ഹ.ഗ്രേ)
 ശ്രീമതി ജയശ്രീ പി.ജി, സീനിയർ ഗ്രേഡ് ഓഡിറ്റർ
 ശ്രീ.യോഗേഷ് ആർ, സീനിയർ ഗ്രേഡ് ഓഡിറ്റർ
 ശ്രീ.ഷിബു റ്റി, ഓഡിറ്റർ

ശ്രീമതി പ്രിൻസി തോമസ്, ഓഡിറ്റർ

(ബി)നിർവഹണാധികാരികൾ

പേര്	ഔദ്യോഗിക പദവി	തീയതി (മുതൽ)	തീയതി (വരെ)
ശ്രീമതി മിനി മത്തായി	പ്രസിഡന്റ്	01-04-2024	31-03-2025
ശ്രീ.പ്രദീപ്. എൻ	സെക്രട്ടറി	01-04-2024	31-03-2025

നിർവ്വഹണഔദ്യോഗസ്ഥർ

പേര്	ഉദ്യോഗപ്പേര്	തീയതി (മുതൽ)	തീയതി (വരെ)
ശ്രീ.ആഷ്ലി മാത്യുസ്	ക്യൂഷി ഓഫീസർ	01-04-2024	31-03-2025
ശ്രീമതി ഷീജ മോൾ.ഇ.ആർ	വി.ഇ.ഒ തോട്ടുവ	01-04-2024	31-03-2025
ശ്രീ.വിമൽ കുമാർ.വി	വി.ഇ.ഒ,കുറവിലങ്ങാട്	01-04-2024	31-03-2025
ഡോ.അരുൺകുമാർ വി.പി	മെഡിക്കൽ ഓഫീസർ ,ആയുർവേദം	01-04-2024	21-01-2025
ഡോ.ലക്ഷ്മി എൻ	മെഡിക്കൽ ഓഫീസർ ,ആയുർവേദം	21-01-2025	31-03-2025
ശ്രീമതി ജയറാണി.എസ്	ഡയറി എക്സ്റ്റൻഷൻ ഓഫീസർ	01-04-2024	31-03-2025
ശ്രീ.പ്രകാശൻ.കെ	ഹെഡ് മാസ്റ്റർ,ഗവ.യു.പി സ്കൂൾ ,കളത്തൂർ	01-04-2024	31-03-2025
ശ്രീമതി പ്രേമോൾ ദാസ്	സബ് ഇൻസ്പെക്ടർ ഓഫ് ഫിഷറീസ്	01-04-2024	31-03-2025
ശ്രീമതി.ലിബിൻ ജേക്കബ്	ഐ.സി.ഡി.എസ് ,സൂപ്പർവൈസർ	01-04-2024	31-07-2024
ശ്രീമതി ബബിത സി	ഐ.സി.ഡി.എസ് ,സൂപ്പർവൈസർ	14-08-2024	31-03-2025
ശ്രീമതി സീനാ മാത്യു	അസിസ്റ്റന്റ് സെക്രട്ടറി	01-04-2024	31-03-2025
ശ്രീമതി ബിന്ദു റ്റി.റ്റി	അസിസ്റ്റന്റ് എഞ്ചിനീയർ	01-04-2024	31-03-2025
ഡോ.ആരതി രഞ്ജിത്ത്	മെഡിക്കൽ ഓഫീസർ താലൂക്ക് ആശുപത്രി , കുറവിലങ്ങാട്	01-04-2024	23-08-2024
ഡോ.ആഷിക് രാമചന്ദ്രൻ	മെഡിക്കൽ ഓഫീസർ താലൂക്ക് ആശുപത്രി , കുറവിലങ്ങാട്	23-08-2024	31-03-2025
ഡോ.സീമ ജെയിംസ്	സീനിയർ വെറ്ററിനറി സർജൻ	01-04-2024	06-08-2024
ഡോ.അലക്സ്	സീനിയർ വെറ്ററിനറി	07-08-2024	31-03-2025

എബ്രഹാം	സർജൻ		
ശ്രീമതി രഹ്മന ആർ	ഐ.സി.ഡി.എസ്, സൂപ്പർവൈസർ	01-08-2024	13-08-2024

ഉള്ളടക്കം

ക്രമ നം	ഭാഗം 1	ഖണ്ഡിക നമ്പർ
1	ഓഡിറ്റ് സർട്ടിഫിക്കറ്റ്	1-1
2	ഗ്രാമപഞ്ചായത്തിന്റെ ആകെ ജനറൽ ഫണ്ടിന്റെ കൃത്യത വ്യക്തമല്ല	1-1-1
3	ക്യാപ്പിറ്റൽ കോൺട്രിബ്യൂഷൻ വിശദാംശം ലഭ്യമല്ല	1-1-2
4	ആസ്തി മൂല്യനിർണ്ണയം നടത്തിയിട്ടില്ല	1-1-3
5	സാക്ഷരത അക്കൗണ്ട്- നീക്കിയിരിപ്പിന്റെ കൃത്യത ഉറപ്പാക്കുവാൻ സാധിക്കുന്നില്ല	1-1-4
6	ജനറൽ പർപ്പസ് ഗ്രാന്റ്- മുഴുവൻ തുകയും വരവായി അക്കൗണ്ട് ചെയ്തില്ല	1-1-5
7	ബസ് സ്റ്റാന്റിന്റെ മൂല്യം ആസ്തിയായി അക്കൗണ്ട് ചെയ്തിട്ടില്ല.	1-1-6
8	ലോൺ നീക്കിയിരിപ്പ് തുക പൊരുത്തപ്പെടുന്നില്ല	1-1-7
9	ദുരിതാശ്വാസനിധിയുടെ നീക്കിയിരിപ്പുകൾ പൊരുത്തപ്പെടുന്നില്ല	1-1-8
10	ധനകാര്യകമ്മീഷൻ ഗ്രാന്റ്-നീക്കിയിരിപ്പുകളിൽ വ്യത്യാസം	1-1-9
11	ഹെൽത്ത് ഗ്രാന്റ്-നീക്കിയിരിപ്പുകളിൽ വ്യത്യാസം	1-1-10
12	Government/Other ഡ്യൂസ് രജിസ്റ്റർ വിശദാംശങ്ങൾ ഉൾപ്പെടുത്തി സൂക്ഷിച്ചിട്ടില്ല	1-1-11
13	ബജറ്റ് വിശകലനം	1-2
14	സാമ്പത്തിക വിശകലനം	1-3
15	ഗ്രാന്റ് വിനിയോഗം	1-4
16	വാർഷികപദ്ധതി അവലോകനം	1-5
17	ദേശീയ ഗ്രാമീണ തൊഴിലുറപ്പ് പദ്ധതി	1-6
18	സാമൂഹ്യസുരക്ഷാ പദ്ധതികൾ	1-7
19	ക്യാഷ് ബാലൻസ് പരിശോധന	1-8
20	ആഭ്യന്തരനിയന്ത്രണം	1-9
21	മറ്റ് ഓഡിറ്റുകൾ നടത്തിയതിന്റെ വിവരം	1-10
22	ഇ-പേമെന്റ് വരവുകൾ - ദീർഘകാലമായി അക്കൗണ്ടിൽ തുക ക്രഡിറ്റാകാതെ അവശേഷിക്കുന്നു	1-11
23	കെട്ടിടത്തിന്റെ ഉപയോഗക്രമം ഉറപ്പാക്കാതെ വസ്തുനികുതി ഒഴിവാക്കി നൽകി	1-12
24	മേഖല,വഴിസൗകര്യം എന്നിവ തെറ്റായി കണക്കാക്കി വസ്തുനികുതി നിർണ്ണയിച്ചു	1-13
25	വസ്തുനികുതി നിർണ്ണയത്തിൽ തറനിർമ്മിതിയുടെ തരം പരിഗണിച്ചില്ല	1-14
26	സ്വകാര്യ ടർഫ്,ജിംനേഷ്യം എന്നിവയ്ക്ക് വസ്തുനികുതി നിർണ്ണയിച്ചിട്ടില്ല	1-15
27	കരാറുകാരുടെ തൊഴിൽ നികുതി ഈടാക്കുന്നില്ല	1-16
28	തൊഴിൽ നികുതി - അപാകതകൾ	1-17
29	IFTE & OS ലൈസൻസ് - അപാകതകൾ	1-18
30	വാടകയിനത്തിൽ ഗണ്യമായ കുടിശ്ശിക	1-19
31	ലേലം വരവുകൾ -അപാകത	1-20
32	തെരുവുവിളക്ക് പരിപാലനം - എഎംസി കാലാവധി പൂർത്തീയാകുന്നതിന് മുൻപ് കരാറുകാരന് മുഴുവൻ തുകയും നൽകി	1-21
33	ഹരിതകർമ്മസേനയ്ക്ക് വാഹനം വാങ്ങൽ- വാഹനത്തിന് സംസ്ഥാന ഇൻഷുറൻസ് വകുപ്പ് മുഖേനയുള്ള ഇൻഷുറൻസ് സ്വീകരിച്ചില്ല	1-22
34	പഞ്ചായത്ത് ഓഫീസിലേയ്ക്ക് യുപിഎസ്, ബാറ്ററി വാങ്ങൽ- ബൈബാക്ക്	1-23

	സംവിധാനം അവലംബിച്ചില്ല	
35	ഹോമിയോ ആശുപത്രിയ്ക്ക് മരുന്ന് വാങ്ങൽ- മരുന്ന് പൂർണ്ണമായും ലഭ്യമായില്ല	1-24
36	കെ.എസ്.ഇ.ബിയിൽ നിക്ഷേപിച്ച തുകയുടെ വിനിയോഗ വിവരങ്ങൾ ലഭ്യമാക്കിയില്ല.	1-25
37	ഗോവിന്ദപുരം കൊച്ചുപുരയ്ക്കൽ റോഡ് അറ്റകുറ്റപ്പണി- അപാകതകൾ	1-26
38	ഗ്രാമോദ്യാനം അറ്റകുറ്റപ്പണി- അപാകതകൾ	1-27
39	ഓലിക്കാമല കുടിവെള്ള പദ്ധതി- കുഴിച്ചെടുത്ത കല്ലിന്റെ വിശദാംശങ്ങൾ ലഭ്യമല്ല	1-28
40	കാലിബാരലുകളുടെ വില നിശ്ചിത ശീർഷകത്തിൽ അടവാക്കിയില്ല	1-29
41	വിദേശത്ത് തൊഴിൽ ലഭിക്കുന്നതിന് ധനസഹായം- യഥാർത്ഥ ചെലവ് വിശദാംശങ്ങൾ ലഭ്യമാക്കിയില്ല	1-30
42	ആശ്രയ പദ്ധതി- ഭവനപുനരുദ്ധാരണത്തിന് അനുവദിച്ച തുക സിവിഎസ് അക്കൗണ്ടിൽ സൂക്ഷിക്കുന്നു	1-31
43	ഗവ. യുപിസ്കൂളിലെ കുട്ടികൾക്ക് പ്രഭാതഭക്ഷണം- ചെലവ് വിശദാംശങ്ങൾ ലഭ്യമായില്ല.	1-32
44	കളത്തൂർ ഗവ. യുപി സ്കൂളിലെ ആവർത്തന ചെലവ്- ചെലവ് വിശദാംശങ്ങൾ ലഭ്യമായില്ല.	1-33
45	അടുക്കള മുറ്റത്തെ കോഴിവളർത്തൽ പദ്ധതി നടത്തിപ്പിൽ അപാകത.	1-34
46	വരുമാന പരിധി പരിഗണിക്കാതെ ആനുകൂല്യം നൽകി.	1-35
47	ലൈഫ് ഭവനപദ്ധതി -ആനുകൂല്യം കൈപ്പറ്റിയ ഗുണഭോക്താക്കൾ ഭവന നിർമ്മാണം പൂർത്തിയാക്കിയിട്ടില്ല.	1-36
48	ഇ-ടെണ്ടർ ഫീസ് ഗ്രാമപഞ്ചായത്തിന് ലഭ്യമായില്ല	1-37
49	മഹാത്മാഗാന്ധി ദേശീയ തൊഴിലുറപ്പുപദ്ധതി – പദ്ധതി നടത്തിപ്പിലെ അപാകതകൾ	1-38
50	ജൽജീവൻ മിഷൻ പദ്ധതി- അവലോകനം	1-39
51	ഹെൽത്ത് ഗ്രാന്റ്-അവലോകനം	1-40

ഭാഗം 2

--- No Records Found ---

ഭാഗം 3

1	ഗ്രാമോദ്യാനം അറ്റകുറ്റപ്പണി- അപാകതകൾ	3-1
---	--------------------------------------	-----

ഭാഗം 4

1	മെഡിസെപ് പ്രീമിയം ഒടുക്ക് വിവരങ്ങൾ	4-1
2	വാർഷിക ധനകാര്യ പത്രിക പരിശോധിച്ച് സാക്ഷ്യപ്പെടുത്തിയ വിവരം	4-2
3	സംയുക്ത പ്രോജക്ടുകൾക്ക് ലഭിച്ച ഫണ്ടിന്റെ വിനിയോഗം	4-3
4	നിക്ഷേപ പ്രവൃത്തികൾക്ക് നൽകിയ തുകകളുടെ വിവരം	4-4
5	മൊബിലൈസേഷൻ അഡ്വാൻസ്	4-5
6	വായ്പ/വായ്പ തിരിച്ചടവ്	4-6
7	സ്ഥിരനിക്ഷേപം	4-7
8	ഓഡിറ്റ് റിക്കവറി	4-8
9	സമാഹൃത ഓഡിറ്റ് റിപ്പോർട്ടിലുൾപ്പെട്ട ഖണ്ഡികകളുടെ വിവരങ്ങൾ	4-9
10	ചാർജ്/സർചാർജ് നടപടികളിലൂടെ തുക ഈടാക്കിയതിന്റെ വിവരം	4-10
11	ഓഡിറ്റ് പ്രത്യവലോകനം	4-11
12	തീർപ്പാക്കാൻ അവശേഷിക്കുന്ന റിപ്പോർട്ടുകൾ	4-12

അനുബന്ധം

1	ഓഡിറ്റ് സാക്ഷ്യപത്രം
2	ഗ്രാന്റുകളുടെ വിനിയോഗ സാക്ഷ്യപത്രം

ഭാഗം -1

പൊതു അവലോകനം

1-1 ഓഡിറ്റ് സർട്ടിഫിക്കറ്റ്

1.കുറവിലങ്ങൾ ഗ്രാമപഞ്ചായത്തിന്റെ 2025 മാർച്ച് 31-ന് അവസാനിച്ച വർഷത്തെ റസീപ്റ്റ് & പേയ്മെന്റ് സ്റ്റേറ്റ്മെന്റ്, ഇൻകം & എക്സ്പെൻഡിച്ചർ അക്കൗണ്ട് എന്നിവയും 31-03-2025 തീയതി പ്രകാരമുള്ള ആസ്തി ബാധ്യതാ സ്റ്റേറ്റ്മെന്റും ഉൾപ്പെടുന്ന ധനകാര്യ പത്രികകളും പ്രസ്തുത ധനകാര്യ പത്രികകൾക്ക് അനുബന്ധമായി ഉൾപ്പെടുത്തിയിട്ടുള്ള ഫോറങ്ങളും ഭരണസമിതിയുടെ 30-06-2025 തീയതിയിലെ 3/1 നം. തീരുമാനം പ്രകാരം അംഗീകരിച്ച് 30-06-2025 തീയതിയിൽ എയിംസിലൂടെ സമർപ്പിച്ചിട്ടുണ്ട്. പ്രസ്തുത വാർഷിക ധനകാര്യ പത്രികകളും, അനുബന്ധ ഫോറങ്ങളും ഇവ വെളിപ്പെടുത്തുന്ന സാമ്പത്തിക നിലയും 1994-ലെ കേരള പഞ്ചായത്ത് രാജ് നിയമം വകുപ്പ് 215(4), 2011-ലെ കേരള പഞ്ചായത്ത് രാജ് (അക്കൗണ്ട്സ്) ചട്ടങ്ങൾ, 1994-ലെ കേരള ലോക്കൽ ഫണ്ട് ഓഡിറ്റ് നിയമം, 1996-ലെ കേരള ലോക്കൽ ഫണ്ട് ഓഡിറ്റ് ചട്ടങ്ങൾ, കേരള സംസ്ഥാന ഓഡിറ്റ് വകുപ്പിന് ബാധകമായ ഓഡിറ്റ് മാനുവൽ അദ്ധ്യായം 4.2.1, 11.3 എന്നിവയിലെ വ്യവസ്ഥകൾ പ്രകാരവും കേന്ദ്ര/സംസ്ഥാന സർക്കാർ മാർഗ്ഗ നിർദ്ദേശങ്ങൾ, ധനകാര്യ കമ്മീഷൻ, മറ്റ് ഫണ്ടിങ്ങ് ഏജൻസികൾ എന്നിവ കാലാകാലങ്ങളിൽ പുറപ്പെടുവിക്കുന്ന മാർഗ്ഗനിർദ്ദേശങ്ങൾ എന്നിവ പാലിച്ചും ഞാൻ ഓഡിറ്റിന് വിധേയമാക്കിയിട്ടുണ്ട്. ഈ അക്കൗണ്ടുകൾ തയ്യാറാക്കുന്നത് പഞ്ചായത്ത് രാജ് സ്ഥാപന മാനേജ്മെന്റിന്റെ ഉത്തരവാദിത്തമാണ്. ഫിനാൻഷ്യൽ ഓഡിറ്റിനെ അടിസ്ഥാനമാക്കി ഈ അക്കൗണ്ടുകളെ കുറിച്ച് അഭിപ്രായം പ്രകടിപ്പിക്കുക എന്നതാണ് എന്റെ ഉത്തരവാദിത്തം.

2. സി. & എ. ജി. ഓഫ് ഇന്ത്യ പുറപ്പെടുവിച്ചിട്ടുള്ള ഓഡിറ്റിംഗ് സ്റ്റാൻഡേർഡുകൾ, പഞ്ചായത്ത് രാജ് സ്ഥാപനങ്ങളുടെ ഫിനാൻഷ്യൽ ഓഡിറ്റിന് വേണ്ടിയുള്ള മാർഗ്ഗനിർദ്ദേശങ്ങൾ എന്നിവ അനുസരിച്ചാണ് വാർഷിക ധനകാര്യപത്രികകളിന്മേൽ ഞാൻ ഫിനാൻഷ്യൽ ഓഡിറ്റ് നടത്തിയത്. വാർഷിക ധനകാര്യപത്രികകൾ വസ്തുതാപരമായ തെറ്റുകളിൽ നിന്ന് മുക്തമാണോ എന്ന് ന്യായമായ ഉറപ്പ് ലഭിക്കുന്നതിന് ഞാൻ ഓഡിറ്റ് ആസൂത്രണം ചെയ്ത് നടപ്പിലാക്കേണ്ടതുണ്ട് എന്ന് ഈ മാനദണ്ഡങ്ങൾ/മാർഗ്ഗനിർദ്ദേശങ്ങൾ ആവശ്യപ്പെടുന്നു. വാർഷിക ധനകാര്യപത്രികകൾ വെളിപ്പെടുത്തുന്ന തുകകളെ പിന്തുണയ്ക്കുന്ന തെളിവുകളുടെ പരിശോധന ഓഡിറ്റിൽ ഉൾപ്പെടുന്നു. കൂടാതെ പഞ്ചായത്ത് രാജ് സ്ഥാപനം പാലിച്ചിട്ടുള്ള അക്കൗണ്ടിങ്ങ് തത്വങ്ങളും തയ്യാറാക്കപ്പെട്ട സുപ്രധാനമായ എസ്റ്റിമേറ്റുകളും വിലയിരുത്തുന്നതും അക്കൗണ്ടുകളുടെ മൊത്തത്തിലുള്ള അവതരണം വിലയിരുത്തുന്നതും ഓഡിറ്റിൽ ഉൾപ്പെടുന്നു. എന്റെ അഭിപ്രായത്തിന് ന്യായമായ അടിസ്ഥാനം എന്റെ ഓഡിറ്റ് റിപ്പോർട്ട് നൽകുമെന്ന് ഞാൻ വിശ്വസിക്കുന്നു.

3. എനിക്ക് ആവശ്യമായതും ലഭിച്ചതുമായ വിവരങ്ങളുടെയും വിശദീകരണങ്ങളുടെയും അടിസ്ഥാനത്തിലും അക്കൗണ്ടുകളുടെ ഫിനാൻഷ്യൽ ഓഡിറ്റിന്റെ ഫലമായി എനിക്ക് ലഭിച്ച ഏറ്റവും വിശ്വസനീയമായ വിവരങ്ങളുടെയും സ്ഥാപനം ലഭ്യമാക്കിയ വിശദീകരണങ്ങളുടെയും അടിസ്ഥാനത്തിലും അനുബന്ധ റിപ്പോർട്ടിലെ എന്റെ നിരീക്ഷണങ്ങൾക്ക് വിധേയമായി ഞാൻ ഇപ്രകാരം സാക്ഷ്യപ്പെടുത്തുന്നു.

വിശേഷണങ്ങളോട് കൂടിയ അഭിപ്രായം

അനുബന്ധ റിപ്പോർട്ടിലെ യോഗ്യമായ അഭിപ്രായത്തിന്റെ അടിസ്ഥാനത്തിൽ അതിൽ വിവരിച്ചിരിക്കുന്ന കാര്യങ്ങൾ ഒഴികെ, അതിലെ മറ്റ് നിരീക്ഷണങ്ങൾക്ക് വിധേയമായി, കുറവിലങ്ങൾ ഗ്രാമപഞ്ചായത്തിന്റെ 2024-25 വർഷത്തേയ്ക്കുള്ള വാർഷിക ധനകാര്യപത്രികകൾ 31-03-2025 ൽ അവസാനിച്ച സാമ്പത്തിക വർഷത്തെ

സാമ്പത്തിക ഇടപാടുകളുടെയും 31-03-2025 ലെ സാമ്പത്തിക നിലയുടെയും സത്യസന്ധവും ന്യായവുമായ ചിത്രം നൽകുന്നു.

തീയതി: 27.12.2025

ഡെപ്യൂട്ടി ഡയറക്ടർ

1-1-1 ഗ്രാമപഞ്ചായത്തിന്റെ ആകെ ജനറൽ ഫണ്ടിന്റെ കൃത്യത വ്യക്തമല്ല

31/03/2025 തീയതിയിലെ ഗ്രാമപഞ്ചായത്തിന്റെ ആകെ ജനറൽ ഫണ്ടിന്റെ കൃത്യത അനുബന്ധരേഖകളുടെ അഭാവത്തിൽ വ്യക്തമല്ല. 01/04/2011 ൽ പഞ്ചായത്ത് ജനറൽ ഫണ്ട് (കണക്ക് ശീർഷകം-310100101) നിർണ്ണയിച്ചപ്പോഴുള്ള ആധികാരിക ആസ്തി-ബാധ്യത രേഖകൾ (OBRP Data) സൂക്ഷിച്ചിട്ടില്ല. 31.03.2025 വരെയുള്ള ആകെ ജനറൽ ഫണ്ട് കണക്കാക്കിയതിന്റെ വിശദാംശം തയ്യാറാക്കി പരിശോധനയ്ക്ക് ലഭ്യമാക്കേണ്ടതാണ്.

1-1-2 ക്യാപ്പിറ്റൽ കോൺട്രിബ്യൂഷൻ വിശദാംശം ലഭ്യമല്ല

2024-25 വർഷം വിവിധ ഫണ്ട് തിരിച്ച് അക്കൗണ്ട് ചെയ്യപ്പെട്ട ക്യാപ്പിറ്റൽ കോൺട്രിബ്യൂഷൻ പ്രസ്തുത ഫണ്ടുകൾ ചെലവഴിച്ച ആസ്തികൾക്ക് തുല്യമായ തുകയാണോ എന്നതിൽ വ്യക്തതയില്ല. വിവിധ ഗ്രാന്റുകളുടെ ചെലവ്, ആസ്തി-റവന്യൂ തിരിച്ച് രേഖപ്പെടുത്തിയ വിശദമായ ക്യാപ്പിറ്റൽ കോൺട്രിബ്യൂഷൻ രജിസ്റ്റർ/വിശദാംശം പഞ്ചായത്തിൽ സൂക്ഷിച്ചിട്ടില്ല. ക്യാപ്പിറ്റൽ കോൺട്രിബ്യൂഷൻ വിശദാംശങ്ങൾ തയ്യാറാക്കി പരിശോധനയ്ക്ക് ലഭ്യമാക്കേണ്ടതാണ്.

1-1-3 ആസ്തി മൂല്യനിർണ്ണയം നടത്തിയിട്ടില്ല

26/07/2011-ലെ ജി.ഒ (എം.എസ്) 152/2011/തസ്വഭവ-ലെ നിർദ്ദേശങ്ങൾക്കനുസൃതമായി പഞ്ചായത്ത് ആസ്തികളുടെ മൂല്യനിർണ്ണയം നടത്തി ആസ്തി രജിസ്റ്റർ കാലികമാക്കി സൂക്ഷിച്ചിട്ടില്ല. ആയതിനാൽ 31/03/2025 ലെ ബാലൻസ് ഷീറ്റ് പ്രകാരമുള്ള ആസ്തികളുടെ വിവരത്തിന്റെയും മൂല്യത്തിന്റെയും ആധികാരികതയും കൃത്യതയും വ്യക്തമല്ല. പഞ്ചായത്തിന്റെ ആസ്തി വിവരങ്ങൾ ക്രോഡീകരിച്ച് ഡിജിറ്റലൈസേഷൻ പൂർത്തിയാക്കി ഓഡിറ്റിന് ലഭ്യമാക്കേണ്ടതാണ്.

1-1-4 സാക്ഷരത അക്കൗണ്ട്- നീക്കിയിരിപ്പിന്റെ കൃത്യത ഉറപ്പാക്കുവാൻ സാധിക്കുന്നില്ല

സഹകരണ ബാങ്ക് കുറവിലങ്ങാട് ശാഖയിലെ സാക്ഷരത അക്കൗണ്ടിലെ (നം.6573) 31.03.2025 ലെ നീക്കിയിരിപ്പിന്റെ കൃത്യത ഉറപ്പാക്കുവാൻ സാധിക്കുന്നില്ല. പ്രസ്തുത അക്കൗണ്ടിന്റെ 31.03.2025 ലെ പൊരുത്തപ്പെടുത്തൽ പത്രികയിൽ പാസ്സ് ബുക്ക് ബാലൻസായി ഉൾപ്പെടുത്തിയിട്ടുള്ളത് 18757/- രൂപയാണ്. എന്നാൽ 31.03.2025 ലെ യഥാർത്ഥ പാസ്സ് ബുക്ക് ബാലൻസ് 19388/- രൂപയാണ്. പൊരുത്തപ്പെടുത്തലിനായി കണക്കാക്കിയിട്ടുള്ള പാസ്സ് ബുക്ക് ബാലൻസ് കൃത്യമല്ല. പൊരുത്തപ്പെടുത്തൽ കൃത്യമാക്കി നീക്കിയിരിപ്പിന്റെ കൃത്യത ഉറപ്പാക്കേണ്ടതാണ്.

1-1-5 ജനറൽ പർപ്പസ് ഗ്രാന്റ്- മുഴുവൻ തുകയും വരവായി അക്കൗണ്ട് ചെയ്തില്ല

ജനറൽ പർപ്പസ് ഗ്രാന്റ് ആകെ തൻവർഷ വരവ് 12550975/- രൂപയാണ്. എന്നാൽ റസീപ്റ്റ് & പേമെന്റ് പത്രികയിൽ വരവായി ഉൾപ്പെടുത്തിയിട്ടുള്ളത് 12537950/- രൂപയാണ്. തൻ വർഷത്തെ ആദ്യ അലോട്മെന്റിൽ ലഭിച്ച 13025/- രൂപ വർഷികകണക്കിൽ ഉൾപ്പെട്ടിട്ടില്ല. അപാകത പരിഹരിക്കേണ്ടതാണ്.

1-1-6 ബസ് സ്റ്റാന്റിന്റെ മൂല്യം ആസ്തിയായി അക്കൗണ്ട് ചെയ്തിട്ടില്ല.

ഗ്രാമപഞ്ചായത്തിന്റെ ഉടമസ്ഥതയിലുള്ള ബസ് സ്റ്റാന്റിന്റെ മൂല്യം ആസ്തിയായി ബാലൻസ്

ഷീറ്റിൽ അക്കൗണ്ട് ചെയ്തിട്ടില്ല.

1-1-7 ലോൺ നീക്കിയിരിപ്പ് തുക പൊതുത്തപ്പെടുമ്പിള്ള

KURDFC ലോൺ തിരിച്ചടയ്ക്കുവാൻ അവശേഷിക്കുന്ന തുക ബി-5 ഷെഡ്യൂളിൽ 4542912/- രൂപയാണ്. എന്നാൽ ലോൺ രജിസ്റ്ററിൽ ബാലൻസ് തുക 4543785/- രൂപയാണ്. B16 ഷെഡ്യൂളിൽ Prepaid Expense ആയി ബുക്ക് ചെയ്തിരിക്കുന്ന തുകയുടെ കൃത്യതയും വ്യക്തമല്ല. അപാകത പരിഹരിക്കേണ്ടതാണ്.

1-1-8 ദുരിതാശ്വാസനിധിയുടെ നീക്കിയിരിപ്പുകൾ പൊതുത്തപ്പെടുമ്പിള്ള

ദുരിതാശ്വാസനിധി ബാങ്ക് അക്കൗണ്ടിലെ (കേരള ബാങ്ക് അക്കൗണ്ട് നം. 131112322000018) 31.03.2025 ലെ നീക്കിയിരിപ്പ് 167252/- രൂപയാണ്. എന്നാൽ പ്രസ്തുതയിനത്തിൽ ബി-2 ഷെഡ്യൂളിൽ ബാധ്യതയായി അവശേഷിക്കുന്ന തുക 255260/- രൂപയാണ്. ബാങ്ക് അക്കൗണ്ടിൽ നീക്കിയിരിപ്പുള്ളതിനേക്കാൾ 88008/- രൂപ ബാധ്യതയായി അവശേഷിക്കുന്നുണ്ട് ദുരിതാശ്വാസനിധിയുടെ ശീർഷകത്തിൽ റസീപ്റ്റ് ചെയ്യുന്ന വരവ് തുകകൾ ദുരിതാശ്വാസനിധി അക്കൗണ്ടിൽ നിക്ഷേപിക്കാതെ തനത് ഫണ്ട് അക്കൗണ്ടിൽ നിക്ഷേപിക്കുന്നതിനാലാണ് ബാങ്ക് നീക്കിയിരിപ്പും ബാധ്യതയായി നിൽക്കുന്ന തുകയും തമ്മിൽ വ്യത്യാസം വന്നത്. ദുരിതാശ്വാസനിധി വരവുകൾ തനത് ഫണ്ടിൽ നിന്നും ദുരിതാശ്വാസനിധിയുടെ അക്കൗണ്ടിലേക്ക് മാറ്റി നിക്ഷേപിച്ച് അപാകത പരിഹരിക്കേണ്ടതാണ്.

1-1-9 ധനകാര്യകമ്മീഷൻ ഗ്രാന്റ്-നീക്കിയിരിപ്പുകളിൽ വ്യത്യാസം

ധനകാര്യകമ്മീഷൻ ഗ്രാന്റ് ബാങ്ക് അക്കൗണ്ടിലെ (എസ്.ബി.ഐ അക്കൗണ്ട് നം.40087172211) 31.03.2025 ലെ നീക്കിയിരിപ്പ് 8671684/- രൂപയാണ്. എന്നാൽ പ്രസ്തുതയിനത്തിൽ ബി-4 ഷെഡ്യൂളിൽ ബാധ്യതയായി അവശേഷിക്കുന്ന തുക 8225530/- രൂപയാണ്. തെറ്റായി ജേണൽ എൻട്രി നടത്തിയത് മൂലവും ബാങ്ക് അക്കൗണ്ടിൽ ലഭിച്ച പലിശ കൃത്യമായി അക്കൗണ്ട് ചെയ്യാത്തത് മൂലവുമാണ് ബാങ്ക് അക്കൗണ്ടിൽ നീക്കിയിരിപ്പുള്ളതിനേക്കാൾ 446154/- രൂപ കുറവായി ബാധ്യതാ ശീർഷകത്തിൽ ഉൾപ്പെട്ടത്. അപാകത പരിഹരിച്ച് കണക്കുകൾ കൃത്യമാക്കേണ്ടതാണ്.

1-1-10 ഹെൽത്ത് ഗ്രാന്റ്-നീക്കിയിരിപ്പുകളിൽ വ്യത്യാസം

കാനറ ബാങ്കിന്റെ കുറവിലങ്ങാട് ശാഖയിലെ 2 ഹെൽത്ത് ഗ്രാന്റ് അക്കൗണ്ടുകളുടെ 31.03.2025 ലെ നീക്കിയിരിപ്പുകൾ 538429/- രൂപ, 333915/- രൂപ എന്നിങ്ങനെയാണ്. എന്നാൽ ബി-4 ഷെഡ്യൂളിൽ ബാധ്യതയായി അവശേഷിക്കുന്നത് യഥാക്രമം 537623/- രൂപയും, 334721/- രൂപയുമാണ്. ബാങ്ക് അക്കൗണ്ടിൽ ക്രഡിറ്റായ പലിശ തുക കൃത്യമായി അക്കൗണ്ട് ചെയ്യാത്തതിനാലാണ് വ്യത്യാസം നിലനിൽക്കുന്നത്. അപാകത പരിഹരിക്കേണ്ടതാണ്.

1-1-11 Government/Other ഡ്യൂസ് രജിസ്റ്റർ വിശദാംശങ്ങൾ ഉൾപ്പെടുത്തി സൂക്ഷിച്ചിട്ടില്ല

സർക്കാർ/മറ്റു സ്ഥാപനങ്ങൾ എന്നിവയിലേക്ക് ഒടുക്കാനുള്ള തുകകളുടെ കൃത്യത വ്യക്തമാക്കുന്ന Government/Other ഡ്യൂസ് രജിസ്റ്റർ കൃത്യമായ രേഖപ്പെടുത്തൽ വരുത്തി സൂക്ഷിച്ചിട്ടില്ല. ആയതിനാൽ ബി-9 ഷെഡ്യൂളിൽ അവശേഷിക്കുന്ന തുകയുടെ കൃത്യത വ്യക്തമല്ല. Government/Other ഡ്യൂസ് രജിസ്റ്റർ കൃത്യമായ വിവരങ്ങൾ ഉൾപ്പെടുത്തി സൂക്ഷിക്കേണ്ടതാണ്.

1-2 ബജറ്റ് വിശകലനം

2024-25 വർഷത്തെ ബജറ്റ് ഭരണസമിതിയുടെ 09.02.2024 തീയതിയിലെ 1(1)-ാം നമ്പർ തീരുമാനപ്രകാരം അംഗീകരിച്ചു. 21.02.2025 തീയതിയിലെ 1(4) തീരുമാനപ്രകാരം ബജറ്റ് പുതുക്കി അംഗീകരിച്ചിട്ടുണ്ട്. ബജറ്റ്, പുതുക്കിയ ബജറ്റ് എന്നിവ പ്രകാരമുള്ള വരവു ചെലവ് വിവരങ്ങൾ ചുവടെ ചേർക്കുന്നു.

ഇനം	ബജറ്റ്	പുതുക്കിയ ബജറ്റ്
മുന്നിരിപ്പ്	4,260,291	545,8294
വരവ്	245,028,713	180,232,400
ആകെ	249,289,004	185,690,694
ചെലവ്	244,727,004	178,146,394
നീക്കിയിരിപ്പ്	4,562,000	7,544,300

1-3 സാമ്പത്തിക വിശകലനം

കുറവിലങ്ങാട് ഗ്രാമപഞ്ചായത്തിന്റെ 2024-25 വർഷത്തെ റസീപ്റ്റ് & പേയ്മെന്റ് ഇൻകം & എക്സ്പെൻഡിച്ചർ പത്രികകളിലെ കണക്കുകളുടെ വിശദാംശവും ഓഡിറ്റ് ചെയ്ത ശേഷം വരവ്, ചെലവ് നഷ്ടം, തടസ്സപ്പെടുത്തിയ തുക എന്നിവ ചുവടെ ചേർക്കുന്നു.

റസീറ്റ് & പേമെന്റ് പത്രിക

മുന്നിരിപ്പ്	25488382/-
ഓഡിറ്റ് വർഷത്തെ വരവ്	57162416/-
ആകെ	82650798/-
ഓഡിറ്റ് വർഷത്തെ ആകെ ചെലവ്	54075580/-
നീക്കിയിരിപ്പ്	28575218/-

ഇൻകം & എക്സ്പെൻഡിച്ചർ അക്കൗണ്ട്

ഓഡിറ്റ് വർഷത്തെ വരുമാനം	144372909/-
ഓഡിറ്റ് വർഷത്തെ ചെലവ്	160188473/-
പ്രവർത്തന നഷ്ടം	15815564/-
അറ്റ മുൻകാല അക്കൗണ്ടിങ്ങ് ക്രമീകരണം	-(3455209/-)
അറ്റ പ്രവർത്തന നഷ്ടം	-(12360355/-)

ഓഡിറ്റ് പ്രത്യുപലോകനം

വരവിനങ്ങളിലുള്ള നഷ്ടം(ചാർജ് ചെയ്യാവുന്നത്)	ഇല്ല
ചെലവിനങ്ങളിലുള്ള നഷ്ടം/ഓഡിറ്റിൽ അംഗീകരിക്കാത്ത തുക(സർച്ചാർജ് ചെയ്യാവുന്നത്)	7,247/-
ഓഡിറ്റിൽ തടസ്സപ്പെടുത്തിയ തുക	4,40,979/-

1-4 ഗ്രാന്റ് വിനിയോഗം

ഫണ്ടിനം	മുൻ ബാക്കി	വരവ് (സ്രോതസിൽ കുറവ്)	ആകെ	ചെലവ്	നീക്കിയിരിപ്പ്/ ലാപ്സായ തുക	ചെലവ് ശതമാനം
---------	------------	-----------------------	-----	-------	-----------------------------	--------------

		ചെയ്ത തുക ഉൾപ്പെടെ)				
വികസന ഫണ്ട് പൊതു വിഭാഗം	0	16474000	16474000	16305527	168473	98.98
വികസന ഫണ്ട് എസ്.സി.പി.	0	2467000	2467000	2205991	261009	89
വികസന ഫണ്ട് ടി.എസ്.പി.	0	0	0	0	0	
സംരക്ഷണ ഗ്രാന്റ് റോഡ്	0	18744000	18744000	18316931	427069	97.7
സംരക്ഷണ ഗ്രാന്റ് നോൺറോഡ്	0	3963000	3963000	3307147	655853	83
ധനകാര്യ കമ്മീഷൻ ഗ്രാന്റ് - ടൈഡ്	4125072	7516471	11641543	3939824	7701719	33.8
ധനകാര്യ കമ്മീഷൻ ഗ്രാന്റ് - അൺടൈഡ്	1282874	3199768*	4482642	2354008	2128634	52.5
ഐ.സി.ഡി.എസ്	1958959	1524942	3483901	477951	3005950	13.72
ലൈഫ് സംസ്ഥാന വിഹിതം	300000	2380000	2680000	1960000	720000	73
ഹെൽത്ത് ഗ്രാന്റ് (ഡയഗ്നോസ്റ്റിക് ഇൻഫ്രാസ്ട്രക്ചർ)	12696	321219	333915	0	333915	0
ഹെൽത്ത് ഗ്രാന്റ് (ഹെൽത്ത് & വെൽനെസ്സ് സെന്റേഴ്സ്)	153347	529859	683206	144777	538429	21.20

* അലോട്ട്മെന്റ് തുകയോടൊപ്പം ബാങ്ക് അക്കൗണ്ടിൽ ക്രെഡിറ്റായ പലിശ 232417/- രൂപ ഉൾപ്പെടെ

വിവിധ ഗ്രാന്റുകളുടെ അലോട്ട്മെന്റ്, ചെലവ് എന്നിവ അക്കൗണ്ട് ചെയ്തതിലേയും വിനിയോഗത്തിലേയും അപാകതകളും വിശദാംശങ്ങളും ചുവടെ ചേർക്കുന്നു.

1. വികസനഫണ്ടിന്റെ പൊതുവിഭാഗം ഫണ്ടിൽ നിന്ന് 1614521/- രൂപ KURDFC വായ്പ തിരിച്ചടവ്, അങ്കണവാടി ഹോണറേറിയം ഇനങ്ങളിൽ ഉറവിടത്തിൽ നിന്നും കുറവ് ചെയ്തതിന് ശേഷമാണ് ഗ്രാമപഞ്ചായത്തിന് ലഭിച്ചത്. ഗ്രാന്റ് പത്രികയിൽ വിവിധ സർക്കാർ ഗ്രാന്റുകളുടെ അലോട്ട്മെന്റിൽ ഇത്തരത്തിൽ സ്രോതസ്സിൽ കുറവ് ചെയ്ത തുകകൾ ഉൾപ്പെട്ടിട്ടില്ല. എന്നാൽ ചെലവ് , സ്രോതസ്സിൽ കുറവ് ചെയ്യപ്പെട്ട തുകകൾ ജി.ഒ. പ്രോജക്ടായി ക്രമീകരിച്ചത് ഉൾപ്പെടെയാണ്. ആയതിനാൽ ഫണ്ടുകളുടെ യഥാർത്ഥ നീക്കിയിരിപ്പ് ഗ്രാന്റ് പത്രികയിൽ പ്രതിഫലിക്കുന്നില്ല.

2. ധനകാര്യ കമ്മീഷൻ ഗ്രാന്റിന്റെ തൻവർഷത്ത മറ്റ് അലോട്ട്മെന്റുകൾ കൂടാതെ 2023-24 വർഷം ലഭിക്കാതിരുന്ന ടൈഡ് ഫണ്ട് രണ്ടാം ഗഡു ബാങ്ക് അക്കൗണ്ടിലേക്കും 2020-21 മുതൽ 2022-23 വരെ ചെലവഴിക്കാതെ ലാപ്സായ ടൈഡ്-അൺടൈഡ് ഫണ്ടുകൾ രണ്ട്

ഗഡുക്കളായി ട്രഷറിയിലും അലോട്ട്മെന്റ് ലഭിച്ചിട്ടുണ്ട്. ഇത്തരത്തിൽ അൺടെഡ് ഫണ്ടിൽ ട്രഷറിയിൽ ലഭിച്ച 192128/- രൂപയും തൻവർഷം ചെലവഴിച്ചിട്ടുണ്ട്. എന്നാൽ ടെഡ് ഫണ്ടിൽ ട്രഷറിയിൽ ലഭിച്ച 1770972/- രൂപയിൽ 1141816/- രൂപ ചെലവഴിക്കാത്തതിനാൽ ലാപ്സായി.

തെറ്റായി ജേണൽ എൻട്രി നടത്തിയത് മൂലവും ബാങ്ക് അക്കൗണ്ടിൽ ലഭിച്ച പലിശ കൃത്യമായി അക്കൗണ്ട് ചെയ്യാത്തത് മൂലവും ധനകാര്യകമ്മീഷൻ ഗ്രാന്റിന്റെ ബാങ്ക് അക്കൗണ്ടിലെ നീക്കിയിരിപ്പും ബി-4 ഷെഡ്യൂളിൽ ബാധ്യതയായി അവശേഷിക്കുന്ന തുകയും തമ്മിൽ 446154/- രൂപയുടെ വ്യത്യാസം നിലനിൽക്കുന്നു.

പലിശ വരവുകൾ കൃത്യമായി അക്കൗണ്ട് ചെയ്യാത്തതിനാൽ ഹെൽത്ത് ഗ്രാന്റുകളുടെ ബി-4 ഷെഡ്യൂൾ പ്രകാരം ബാധ്യതയായി അവശേഷിക്കുന്ന തുകകൾ ബാങ്ക് നീക്കിയിരിപ്പുകളുമായി പൊരുത്തപ്പെടുന്നില്ല.

ധനകാര്യകമ്മീഷൻ ഗ്രാന്റിനത്തിൽ ബാങ്ക് അക്കൗണ്ടിലെ തുകയ്ക്ക് തൻ വർഷം ലഭിച്ച പലിശ 232417/- രൂപ അൺടെഡ് ഗ്രാന്റിനത്തിലാണ് അക്കൗണ്ട് ചെയ്തിരിക്കുന്നത്. എന്നാൽ പ്രസ്തുത പലിശ തുക ഗ്രാന്റ് സ്റ്റേറ്റ്മെന്റിൽ പ്രതിഫലിച്ചിട്ടില്ല.

മേൽ അപാകതകൾക്കും വിശദീകരണങ്ങൾക്കും വിധേയമായാണ് ഗ്രാന്റുകളുടെ വിനിയോഗ സാക്ഷ്യപത്രം (അനുബന്ധം 2) നൽകിയിരിക്കുന്നത്.

1-5 വാർഷികപദ്ധതി അവലോകനം

പതിനാലാം പഞ്ചവത്സര പദ്ധതിയുടെ (2022-27) മൂന്നാം വാർഷിക പദ്ധതിയ്ക്ക് (2024-25) കുറവിലങ്ങാട് ഗ്രാമപഞ്ചായത്തിന് ജില്ലാ ആസൂത്രണസമിതിയുടെ ഉത്തരവ് നം. 84898/24/DPC/DPO/KTM തീയതി 24-03-2025 പ്രകാരം അന്തിമഅംഗീകാരം ലഭിച്ചിട്ടുണ്ട്. വാർഷികപദ്ധതിയിൽ 63 സ്പിൽഓവർ പ്രോജക്ടുകളും 141 പുതിയ പ്രോജക്ടുകളും ഉൾപ്പെടെ ആകെ 204 പ്രോജക്ടുകൾക്കാണ് അംഗീകാരം ലഭിച്ചത്.

(എ) ഓഡിറ്റ് വർഷം അംഗീകാരം ലഭിച്ച പ്രോജക്ടുകൾ നടപ്പാക്കിയതിന്റെ വിവരം താഴെ ചേർക്കുന്നു.

അംഗീകാരം ലഭിച്ചത് (എണ്ണം)	പദ്ധതി അടങ്കൽ	നടപ്പാക്കിയത് (എണ്ണം)	പദ്ധതി ചെലവ്	നടപ്പാക്കാത്തവ (എണ്ണം)	പൂർത്തീകരിച്ച പ്രോജക്ട് ശതമാനം
204	9,69,87,515	150	6,24,76,694	54	73.5%

വാർഷികപദ്ധതി രൂപീകരണവുമായി ബന്ധപ്പെട്ട പ്രാരംഭനടപടികളായ ആസൂത്രണസമിതി രൂപീകരണം, വർക്കിംഗ് ഗ്രൂപ്പുകളുടെ രൂപീകരണം, സ്റ്റാറ്റസ് റിപ്പോർട്ട് തയ്യാറാക്കൽ, വർക്കിംഗ് ഗ്രൂപ്പുകളുടെ ചുമതലയിൽ വികസനരേഖ തയ്യാറാക്കൽ, വികസനസെമിനാർ എന്നിവ നിശ്ചിതസമയപരിധിയ്ക്കുള്ളിൽ പൂർത്തീകരിച്ചിട്ടുണ്ട്. പദ്ധതി രൂപീകരണത്തിന്റെ വിവിധ ഘട്ടങ്ങൾ ചുവടെ ചേർക്കുന്നു.

ആസൂത്രണസമിതി യോഗം	06-12-2023
വർക്കിംഗ് ഗ്രൂപ്പുകൾ യോഗം ചേർന്നത്	16-12-2023
പദ്ധതിരൂപീകരണ ഗ്രാമസഭകൾ	29-12-2023
വികസനസെമിനാർ	25-01-2024

പദ്ധതിനിർവ്വഹണം

ഗ്രാമപഞ്ചായത്തിന് വികസനഫണ്ട്, മെയിന്റനൻസ് ഗ്രാന്റ്എന്നിവ വളരെ ഫലപ്രദമായി മികവുറ്റ രീതിയിൽ വിനിയോഗിക്കാൻ സാധിച്ചുവെന്നത് അഭിനന്ദനാർഹമാണ്. അംഗീകാരം

ലഭിച്ച 204 പ്രോജക്ടുകളിൽ 150 എണ്ണം മാത്രമാണ് നടപ്പാക്കിയത്. വിവിധ സ്രോതസ്സുകളിൽ നിന്നായി വാർഷികപദ്ധതിയുടെ ആകെ ചെലവ് 6,24,76,694/- രൂപയാണ്. ചെലവ് 64.41%.

നിർവ്വഹണോദ്യോഗസ്ഥരും പദ്ധതി നിർവ്വഹണവും

വിവിധ നിർവ്വഹണ ഉദ്യോഗസ്ഥർ നടപ്പാക്കിയ പ്രോജക്ടുകളുടെ വിശദാംശം സുലഭ്യ ചെലവ് പത്രിക പ്രകാരമുള്ളത് ചുവടെ ചേർക്കുന്നു.

ക്രമ നം.	നിർവ്വഹണോദ്യോഗസ്ഥർ	തയ്യാറാക്കിയ പ്രോജക്ടുകളുടെ എണ്ണം	നടപ്പാക്കിയ പ്രോജക്ടുകളുടെ എണ്ണം	അടങ്കൽ	ചെലവ്	ശതമാനം
1.	കൃഷി ഓഫീസർ	3	3	37,65,000/-	37,62,333/-	99.9
2.	വെറ്ററിനറി സർജൻ	5	5	15,52,526/-	15,07,921/-	97.12
3.	മെഡിക്കൽ ഓഫീസർ (പിഎച്ച്സി)	7	5	22,70,887/-	14,14,887/-	62.3
4.	മെഡിക്കൽ ഓഫീസർ (ആയുർവേദ)	5	5	9,89,200/-	9,78,600/-	98.9
5.	വിഇഒ	19	18	2,76,22,994/-	1,52,98,226/-	55.38
6.	ഐസിഡിഎസ് സൂപ്പർവൈസർ	4	4	42,85,220/-	25,39,834/-	59.26
7.	ഡയറി എക്സ്റ്റൻഷൻ ഓഫീസർ	2	2	19,20,000/-	13,62,714/-	70.97
8.	സെക്രട്ടറി	33	23	68,16,155/-	50,95,104/-	74.75
9.	അസിസ്റ്റന്റ് എഞ്ചിനീയർ	110	69	4,55,04,283/-	2,83,24,225/-	62.24
10.	ഹെഡ്മാസ്റ്റർ	7	7	12,99,300/-	12,99,300/-	100
11.	അസിസ്റ്റന്റ് സെക്രട്ടറി	8	8	8,61,950/-	8,61,550/-	99.9
12.	സബ് ഇൻസ്പെക്ടർ ഓഫ് ഫിഷറീസ്	1	1	1,00,000/-	32,000/-	32
ആകെ		204	150	9,69,87,515/-	6,24,76,694/-	64.41

ലൈഫ് ഭവനപദ്ധതിയ്ക്കായി വൻതുകകൾ ജില്ലാപഞ്ചായത്തും ബ്ലോക്ക് പഞ്ചായത്തും വിഹിതമായി വകയിരുത്തിയിരുന്നെങ്കിലും അവയുടെ ചെലവിൽ വേണ്ടത്ര പുരോഗതി ഉണ്ടായിരുന്നില്ല. അസിസ്റ്റന്റ് എഞ്ചിനീയർക്ക് വിവിധ പ്രോജക്ടുകളിലൂടെ ആകെ 62% തുക മാത്രമേ ചെലവഴിക്കാൻ സാധിച്ചിട്ടുള്ളൂ. അസിസ്റ്റന്റ് എഞ്ചിനീയർക്ക് (എൽഐഡി&ഇഡബ്ല്യു) നിർവ്വഹണച്ചുമതലയുള്ള 110 പ്രോജക്ടുകൾ വിഭാവനം ചെയ്തുവെങ്കിലും 69 എണ്ണം മാത്രമാണ് നടപ്പാക്കിയത്. തന്മൂലം പശ്ചാത്തല മേഖല ചെലവിലും ആകെ പദ്ധതിച്ചെലവിലും സാരമായ കുറവ് വരികയുണ്ടായി. മറ്റ് നിർവ്വഹണോദ്യോഗസ്ഥർ എല്ലാവരും തന്നെ പദ്ധതി പ്രകാരമുള്ള പ്രോജക്റ്റുകൾ നടപ്പാക്കുന്നതിൽ അത്യന്തം ജാഗ്രതയോടെ പ്രവർത്തിച്ചതായി ഓഡിറ്റ് വിലയിരുത്തുന്നു.

സഞ്ചിതനിധിയിലേയ്ക്ക് തിരികെ എടുക്കപ്പെട്ട തുക 26.54ലക്ഷം രൂപ

സർക്കാർ ഗ്രാന്റുകളെല്ലാം തന്നെ ചെലവഴിച്ചുവെന്നത് പദ്ധതി നിർവ്വഹണത്തിലെ കൂട്ടായ

പ്രവർത്തനങ്ങളിലേയ്ക്ക് വിരൽ ചൂണ്ടുന്നു. ചുവടെ ചേർക്കും പ്രകാരമുള്ള തുകകൾ മാത്രമാണ് വർഷാവസാനം സഞ്ചിത നിധിയിലേയ്ക്ക് തിരികെ എടുക്കപ്പെട്ടത്. വിശദാംശങ്ങൾ ചുവടെ ചേർക്കുന്നു.

ഫണ്ടിനം	നീക്കിയിരിപ്പ്/ ലാപ്സായ തുക
വികസന ഫണ്ട് പൊതു വിഭാഗം	168473
വികസന ഫണ്ട് എസ്.സി.പി.	261009
സംരക്ഷണ ഗ്രാന്റ് റോഡ്	427069
സംരക്ഷണ ഗ്രാന്റ് നോൺ റോഡ്	655853
ധനകാര്യ കമ്മീഷൻ ഗ്രാന്റ് - ടൈഡ്	1141816/-
ആകെ	26,54,220/-

മോണിറ്ററിംഗ്

അംഗീകാരം ലഭിച്ച് നടപ്പിലാക്കുന്ന പ്രോജക്ടുകൾ ഫലപ്രദമായി മോണിറ്റർ ചെയ്യേണ്ടതും മോണിറ്ററിംഗ് റിപ്പോർട്ട് തയ്യാറാക്കി യഥാസമയം നിർവ്വഹണോദ്യോഗസ്ഥനും ഭരണസമിതിയ്ക്കും നൽകേണ്ടതും വർക്കിംഗ് ഗ്രൂപ്പുകളാണ്. എന്നാൽ ഇപ്രകാരമുള്ള മോണിറ്ററിംഗ് റിപ്പോർട്ടും പ്രോജക്ട് പൂർത്തീകരണപത്രവും അതത് പ്രോജക്ട് ഫയലിൽ സൂക്ഷിക്കാത്തതിനാൽ പ്രോജക്ടുകളുടെ നിർവ്വഹണത്തിലൂടെ കൈവരിക്കാൻ കഴിഞ്ഞ ഭൗതിക നേട്ടം രേഖാപരമായി ഉറപ്പാക്കാൻ സാധിക്കുന്നില്ല.

1-6 ദേശീയ ഗ്രാമീണ തൊഴിലുറപ്പ് പദ്ധതി

തൊഴിലുറപ്പ് പദ്ധതിയുടെ 2024-2025 വർഷത്തെ ലേബർ ഗ്രാമസഭയിൽ ഗ്രാമപഞ്ചായത്തിലെ 14 വാർഡുകളിലെ തൊഴിലാളികളെ ഉൾപ്പെടുത്തുകയും, തൻവർഷം വർഷം സാങ്കേതിക അനുമതി ലഭിച്ച 172 പ്രോജക്ടുകളിൽ, 119 എണ്ണം നടപ്പിലാക്കുകയും ചെയ്തിട്ടുണ്ട്. 2024-25 വർഷം തൊഴിൽ കാർഡിനായി അപേക്ഷിച്ച 46 പേർക്കും തൊഴിൽ കാർഡ് ലഭിച്ചിട്ടുണ്ട്. 36318 തൊഴിൽദിനങ്ങൾ സൃഷ്ടിക്കപ്പെട്ടു. 549 കുടുംബങ്ങൾ പദ്ധതിയുമായി സഹകരിച്ചു. മണ്ണ്, ജല സംരക്ഷണം എന്നിവയ്ക്ക് പ്രാധാന്യം നൽകിക്കൊണ്ട് മഴക്കുഴി നിർമ്മാണം, കല്ലുകയ്യാല നിർമ്മാണം തുടങ്ങിയ പ്രവൃത്തികൾ ഏറ്റെടുത്തു. തൻവർഷം ശരാശരി 66.23% തൊഴിൽ ദിനങ്ങൾ സൃഷ്ടിക്കപ്പെട്ടിട്ടുണ്ട്. MGNREGS ക്യാഷ്ബുക്ക് പ്രകാരമുള്ള 2024-2025 വർഷത്തെ വരവ്-ചെലവ് കണക്കുകളുടെ സംക്ഷിപ്തം ചുവടെ ചേർക്കുന്നു..

വരവ്		ചെലവ്	
മുനിരിപ്പ് (01/04/2024)	1698.22	വിദഗ്ദ്ധ തൊഴിലാളികളുടെ വേതനം (DBT)	1341669
അഡ്മിനിസ്ട്രേറ്റീവ് വരവ്	1362341	അവിദഗ്ദ്ധ തൊഴിലാളികളുടെ വേതനം (DBT)	11970372
പലിശ വരവ്	4693	മെറ്റീരിയൽ തുക	7742401
ആകെ നേരിട്ടുള്ള വരവ്	1368732.22	ആകെ DBT ചെലവ്	21054442
വിദഗ്ദ്ധ തൊഴിലാളികളുടെ വേതനം	1341669	ശമ്പളം, പ്രിന്റിങ്ങ് & സ്റ്റേഷനറി	1305371
അവിദഗ്ദ്ധ തൊഴിലാളികളുടെ വേതനം	11970372	മറ്റുള്ളവ	22191.92

മെറ്റീരിയൽ തുക	7742401	ആകെ നേരിട്ടുള്ള ചെലവ്	1327562.92
ആകെ DBT വരവ്	21054442	മറ്റ് ചെലവുകൾ (100 ദിന അലവൻസ്)	-
പഞ്ചായത്ത് തനത് ഫണ്ടിൽ നിന്നുമുള്ള മുൻകൂർ തുക	1322293	തനത് ഫണ്ടിലേക്ക് മുൻകൂർ തിരിച്ചടവ്	1287731
മറ്റ് വരവുകൾ (100 ദിന അലവൻസ്)	-	നീക്കിയിരിപ്പ് (31/03/2025)	75731.3
ആകെ	23745467.22	ആകെ	23745467.22

31/03/2025 ബാലൻസ് ഷീറ്റ് പ്രകാരം 1279687/- രൂപ തൊഴിലുറപ്പിന് മുൻകൂർ നൽകിയത് ക്രമീകരിക്കാൻ അവശേഷിക്കുന്നുണ്ട്. തൊഴിലുറപ്പ് ഫണ്ട് ലഭ്യമാക്കി മുൻകൂർ തുക ക്രമീകരിക്കാൻ നടപടി സ്വീകരിക്കേണ്ടതാണ്.

1-7 സാമൂഹ്യസുരക്ഷാ പദ്ധതികൾ

ഓഡിറ്റ് വർഷം, വിവിധ ക്ഷേമ പദ്ധതികൾക്കായി ഗ്രാമ പഞ്ചായത്ത് ചെലവഴിച്ച തുകകളുടെ വിശദാംശങ്ങൾ ചുവടെ ചേർക്കുന്നു.

ക്ഷേമ പദ്ധതി	ചെലവഴിച്ച തുക	ഗുണഭോക്താക്കളുടെ എണ്ണം
വാർദ്ധക്യകാല പെൻഷൻ	2,42,01,900	19125
കർഷക തൊഴിലാളി പെൻഷൻ	3,140,400	1991
വിധവ പെൻഷൻ	69,17,500	4526
50 വയസ്സിലധികം പ്രായമുള്ള അവിവാഹിത പെൻഷൻ	467,200	292
വികലാംഗ പെൻഷൻ	2,797,400	1871

1-8 ക്യാഷ് ബാലൻസ് പരിശോധന

1994-ലെ ലോക്കൽ ഫണ്ട് ഓഡിറ്റ് നിയമത്തിലെ 6(4)-ാം വകുപ്പ് പ്രകാരമുള്ള ക്യാഷ് ബാലൻസ് പരിശോധന കേരള സംസ്ഥാന ഓഡിറ്റ് വകുപ്പ് 2024-25 വാർഷിക കണക്കുകളുടെ ഓഡിറ്റിന്റെ ഭാഗമായി കുറവിലങ്ങാട് ഗ്രാമപഞ്ചായത്തിൽ ഫ്രണ്ട് ഓഫീസ് ക്യാഷ്യറുടെ സാന്നിധ്യത്തിൽ 23/10/2025 തീയതിയിൽ 03.00 PM സമയത്ത് നടത്തുകയുണ്ടായി. ഭൗതിക പരിശോധനയിൽ 9278/- രൂപ ക്യാഷ് ബാലൻസിന്റെ കൃത്യത ബോധ്യപ്പെട്ടു.

1-9 ആഭ്യന്തരനിയന്ത്രണം

ഓഡിറ്റ് വർഷം ILGMS സോഫ്റ്റ് വെയർ വഴിയാണ് സാമ്പത്തിക വിനിമയങ്ങൾ നടത്തിയിട്ടുള്ളത്. ഡേ ബുക്ക്, കാഷ് ബുക്ക്, ബാങ്ക് ബുക്ക് എന്നിവ ദൈനംദിനം പ്രിന്റ് എടുത്ത് സൂക്ഷിക്കുന്നുണ്ട്. പ്രതിമാസ നീക്കിയിരിപ്പുകളുടെ പൊരുത്തപ്പെടുത്തൽ നടത്തുന്നുണ്ട്. ചെലവ് വൗച്ചറുകൾ പ്രസിഡന്റ്, സെക്രട്ടറി എന്നിവർ സാക്ഷ്യപ്പെടുത്തുന്നുണ്ട്. ഫ്രണ്ട് ഓഫീസ് ഡ്യൂട്ടി രജിസ്റ്റർ സൂക്ഷിക്കുന്നുണ്ട്. രസീത് ബുക്കുകൾക്ക് സ്റ്റോക്ക് രജിസ്റ്റർ പരിപാലിക്കുന്നുണ്ട്. ഗ്രാമ പഞ്ചായത്തിൽ ഏർപ്പെടുത്തിയിട്ടുള്ള ആഭ്യന്തരനിയന്ത്രണസംവിധാനത്തിലെ പോരായ്മകൾ താഴെ ചേർക്കുന്നു.

- 1) വാർഷിക പദ്ധതിയുടെ ഭാഗമായി വിവിധ മേഖലകളിൽ നടപ്പാക്കുന്ന പ്രോജക്ടുകളുടെ മോണിറ്ററിംഗ് കൃത്യമായി നടത്തിയിട്ടില്ല
- 2) വിവിധ അക്കൗണ്ടുകളുടെ റിക്കൺസിലിയേഷൻ കൃത്യമല്ല.
- 3) ധനകാര്യകമ്മീഷൻ ഗ്രാന്റ്, കെയുആർഡിഎഫ്സി വായ്പാ കണക്കിൽ വ്യത്യാസം

നിലനിൽക്കുന്നു.

4) സർക്കാരിലേക്കും വിവിധ സ്ഥാപനങ്ങളിലേക്കും ഒടുക്കുവാനുള്ള തുകകളുടെ വിവരം കാണിക്കുന്ന രജിസ്റ്റർ പരിപാലിക്കുന്നില്ല.

1-10 മറ്റ് ഓഡിറ്റുകൾ നടത്തിയതിന്റെ വിവരം

ഓഡിറ്റ്	അവസാനം ഓഡിറ്റ് നടത്തിയ തീയതി	ഓഡിറ്റ് കാലയളവ്	റിപ്പോർട്ട് ലഭിച്ച നമ്പർ തീയതി
പെർഫോമൻസ് ഓഡിറ്റ്	18.07.2022	01/2022 -3/2022	റിപ്പോർട്ട് ലഭിച്ചിട്ടില്ല
അക്കൗണ്ടന്റ് ജനറലിന്റെ ഓഡിറ്റ്	13.01.2017 മുതൽ 28.01.2017 വരെ	2011-12 മുതൽ 2015-16 വരെ	LBA(HQ)II/I/ BA-2560-/16-17/435 തീയതി 03.03.2017

1-11 ഇ-പേമെന്റ് വരവുകൾ - ദീർഘകാലമായി അക്കൗണ്ടിൽ തുക ക്രഡിറ്റാകാതെ അവശേഷിക്കുന്നു

ഗ്രാമപഞ്ചായത്തിലെ ഇ-പേമെന്റ് അക്കൗണ്ടിന്റെ (എസ്.ബി.ഐ, അക്കൗണ്ട് നം. 36327574355) 31.03.2025 ലെ റീകൺസിലേഷൻ സ്റ്റേറ്റ്മെന്റ് പരിശോധിച്ചതിൽ ഗ്രാമപഞ്ചായത്തിന്റെ അക്കൗണ്ടിലേക്ക് ലഭിക്കേണ്ട തുകകൾ ദീർഘകാലമായി Cheque Deposited But Not Cleared എന്ന ശീർഷകത്തിൽ ഉൾപ്പെടുത്തി പൊരുത്തപ്പെടുത്തൽ നടത്തിയിട്ടുള്ളതായി കണ്ടു. വിശദാംശങ്ങൾ ചുവടെ ചേർക്കുന്നു.

ക്രമ നം.	വൗച്ചർ നം./ തീയതി	തുക
1	1240000116/13.08.24	1400
2	1240000117/14.08.24	120
3	1220100777/25.05.22	42
4	1230105807/31.03.24	4256
5	1240100077/05.04.24	2800
	ആകെ	8618

മേൽ തുക നാളിതുവരെ ഗ്രാമപഞ്ചായത്തിന്റെ അക്കൗണ്ടിൽ ക്രഡിറ്റാകാത്തത് സംബന്ധിച്ച് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം.07/27.10.25) കെ-സ്മാർട്ടിൽ റീകൺസിലേഷൻ ലഭ്യമാകാത്തതിനാൽ ടി തുകകൾ നിലവിൽ ക്രഡിറ്റായിട്ടുണ്ടോയെന്ന് പരിശോധിക്കുവാൻ സാധ്യമല്ലായെന്നും ഐ.കെ.എം മായി ബന്ധപ്പെട്ട് അടിയന്തിരമായി അപാകത പരിഹരിക്കുന്നതാണെന്നും സെക്രട്ടറി മറുപടി ലഭ്യമാക്കി. മേൽ തുകകൾ എല്ലാം തന്നെ ഒരു വർഷത്തിലധികം കാലതാമസം വന്നവയാണ്. ഇ-പേമെന്റ് അക്കൗണ്ടിലേക്ക് ഐ.കെ.എം മുഖേന തുക ക്രഡിറ്റാകുന്നതിന് സാധാരണ ഗതിയിൽ 3 മാസത്തോളം കാലതാമസം ഉണ്ടാകാറുണ്ടെങ്കിലും ഇത്രയധികം കാലതാമസം വന്നതിന്റെ കാരണം വ്യക്തമല്ല. ആയത് പരിശോധിക്കേണ്ടതും ഗ്രാമപഞ്ചായത്തിന് ലഭ്യമാക്കുവാൻ ബാക്കിയുള്ള മുഴുവൻ തുകയും ലഭ്യമാക്കി വിവരം അറിയിക്കേണ്ടതുമാണ്.

1-12 കെട്ടിടത്തിന്റെ ഉപയോഗക്രമം ഉറപ്പാക്കാതെ വസ്തുനികുതി ഒഴിവാക്കി നൽകി

ഡിവൈൻ മോൺസ്റ്റ്രി കുറവിലങ്ങാടിന്റെ ഉടമസ്ഥതയിൽ സെല്ലാർ ഉൾപ്പെടെ 3

നിലകളിലായി ആകെ 548.34 ച.മീറ്റർ വിസ്തീർണ്ണമുള്ള കെട്ടിടത്തിന് 2024-25 വർഷം വിദ്യാഭ്യാസ ആവശ്യത്തിനുള്ളവ (വിദ്യാഭ്യാസ സ്ഥാപനത്തിന്റെ കോമ്പൗണ്ടിൽ വരുന്നതും വിദ്യാഭ്യാസ ആവശ്യങ്ങൾക്ക് മാത്രമായി ഉപയോഗിക്കുന്നതുമായ ആഡിറ്റോറിയം കാന്റീൻ തുടങ്ങിയവ ഉൾപ്പെടെ) എന്ന ഗണത്തിലുൾപ്പെടുത്തി VIII/275 A നമ്പർ നൽകി 3627/- രൂപ വസ്തുനികുതി നിർണ്ണയിച്ചിരുന്നു. എന്നാൽ പൂർത്തീകരണ പ്ലാനിൽ ഉപയോഗക്രമം മതപാഠശാലയെന്ന് രേഖപ്പെടുത്തിയിട്ടുള്ള പ്രസ്തുത കെട്ടിടത്തിന്റെ നികുതി നിർണ്ണയിച്ച ശേഷം നികുതി ഈടാക്കാതെ ഒഴിവാക്കി നൽകിയിട്ടുള്ളതായി സഞ്ചയയിൽ രേഖപ്പെടുത്തുകയാണ് ചെയ്തിട്ടുള്ളത്. കേരള പഞ്ചായത്ത് രാജ് സെക്ഷൻ 207 ൽ 1 (എ) പ്രകാരം മതപാഠശാലകളെ വസ്തു നികുതിയിൽ നിന്നും ഒഴിവാക്കിയിട്ടുണ്ട്. എന്നാൽ ടി കെട്ടിടത്തിന്റെ ഉപയോഗക്രമം കൃത്യമായി ഉറപ്പാക്കിയാണോ വസ്തു നികുതി ഇളവ് നൽകിയിട്ടുള്ളതെന്ന് വ്യക്തമല്ല. പ്രസ്തുത കെട്ടിടത്തിന് നികുതി ഒഴിവാക്കി നൽകിയതിന് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (നം.21/29.10.25)അപാകത മനസ്സിലാക്കി അസ്സസ്മെന്റ് രജിസ്റ്ററിൽ തിരുത്തൽ വരുത്തി നികുതി പുനസ്ഥാപിച്ച് ഡിമാന്റ് നോട്ടീസ് നൽകി വസ്തുനികുതി ഈടാക്കുന്നതിനുള്ള നടപടികൾ സ്വീകരിക്കുന്നതാണെന്ന് അറിയിച്ചിട്ടുണ്ട്. തുടർ നടപടി വിവരം അറിയിക്കേണ്ടതാണ്.

1-13 മേഖല,വഴിസൗകര്യം എന്നിവ തെറ്റായി കണക്കാക്കി വസ്തുനികുതി നിർണ്ണയിച്ചു

ശ്രീമതി.ലില്ലിക്കുട്ടി ജോസ്,ഐക്കരേട്ട്, വാക്കാട് എന്ന വ്യക്തിയുടെ വാണിജ്യാവശ്യത്തിനുള്ള കെട്ടിടങ്ങൾക്ക് II/275 A മുതൽ D വരെയുള്ള നമ്പറുകൾ നൽകി തൻവർഷം വസ്തുനികുതി നിർണ്ണയിച്ചിട്ടുണ്ട്. ടി വസ്തുനികുതി നിർണ്ണയത്തിൽ ദ്വിതീയ മേഖലയും (10% ഇളവ്) 1.5 മീറ്ററിൽ കൂടുതൽ വഴി സൗകര്യവുമാണ് (ഇളവോ വർദ്ധനവോ ഇല്ല) പരിഗണിച്ചിട്ടുള്ളത്. എന്നാൽ വസ്തുനികുതി നിർണ്ണയിച്ച ഫയൽ പരിശോധിച്ചതിൽ ടി കെട്ടിടം 5 മീറ്ററിലധികം വീതിയുള്ള കുറവിലങ്ങാട്-കുറുപ്പന്തറ റോഡ് വശത്ത് സ്ഥിതിചെയ്യുന്നതും പ്രഥമ മേഖലയിൽ ഉൾപ്പെട്ടതുമാണ് എന്ന് കാണുന്നു. ആയതിനാൽ മേഖലയുടെ ഇളവ് നൽകേണ്ടാത്തതും വഴിസൗകര്യത്തിന് 20% വർദ്ധനവ് വരുത്തേണ്ടതുമാണ്. എന്നാൽ മേഖല,വഴിസൗകര്യം എന്നിവ തെറ്റായി കണക്കാക്കിയതിനാൽ താഴെ ചേർക്കും പ്രകാരം വസ്തുനികുതിയിൽ കുറവ് വന്നിട്ടുള്ളതായി കാണുന്നു.

കെട്ടിട നമ്പർ	വിസ്തീ- ർണ്ണം	ച.മീ. 60/- രൂപ നിരക്കിലെ നിർണ്ണയിച്ച അടിസ്ഥാന വസ്തു നികുതി (10% ഇളവ് ഉൾപ്പെടെ)	ച.മീ. 60/- രൂപ നിരക്കിൽ നിർണ്ണയിക്കേണ്ടിയിരുന്ന അടിസ്ഥാന വസ്തു നികുതി (20% വർദ്ധനവ് ഉൾപ്പെടെ)	കുറവ്
II/275 A	93.29	5877.27	6716.88	839.61
II/275 B	72.78	4585.14	5240.16	655.02
II/275 C	124.98	7873.74	8998.56	1124.82
II/275 D	86.39	5442.57	6220.08	777.51
ആകെ		23778.72	27175.68	3396.96

ഇപ്രകാരം വസ്തുനികുതി കുറവായി നിർണ്ണയിച്ചത് സംബന്ധിച്ച് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം.22/29.10.25) മേൽ കെട്ടിടങ്ങൾക്ക് വസ്തുനികുതി നിർണ്ണയിച്ചപ്പോൾ മേഖലയും വഴി സൗകര്യവും തെറ്റായി ചേർത്തിട്ടുള്ളതാണെന്നും അപാകത പരിഹരിച്ച് നികുതി പുനർനിർണ്ണയിച്ച് ഈടാക്കുന്നതിനുള്ള നടപടികൾ സ്വീകരിക്കുന്നതാണെന്നും മറുപടി ലഭ്യമാക്കി.മേൽ കെട്ടിടങ്ങളുടെ നികുതി പുനർനിർണ്ണയിച്ച് ഈടാക്കി വിവരം അറിയിക്കേണ്ടതാണ്.

1-14 വസ്തുനികുതി നിർണ്ണയത്തിൽ തറനിർമ്മിതിയുടെ തരം പരിഗണിച്ചില്ല

കേരള പഞ്ചായത്ത് രാജ് ചട്ടങ്ങൾ (വസ്തുനികുതിയും സേവനഉപനികുതിയും സർചാർജ്ജും) 2011 ചട്ടം 6(3) പ്രകാരം തറനിർമ്മിതിയുടെ തരം അനുസരിച്ച് അടിസ്ഥാന വസ്തുനികുതിയിൽ 15% വർദ്ധന വരുത്താവുന്നതാണ്. ഗ്രാമപഞ്ചായത്തിലെ 2023-24 സപ്ലിമെന്ററി അസസ്മെന്റ് രജിസ്റ്റർ പരിശോധിച്ചതിൽ 250 ച.മീറ്ററിൽ കൂടുതൽ തറവിസ്തീർണ്ണമുള്ള താഴെ ചേർക്കുന്ന കെട്ടിടത്തിന്റെ തറനിർമ്മിതിയുടെ തരം, മേൽത്തരം തടി, ഇറ്റാലിയൻ മാർബിൾ, ഗ്രാനൈറ്റ് ഗണത്തിൽപ്പെട്ടതാണോയെന്ന പരിശോധന നടത്താതെ വസ്തുനികുതി നിർണ്ണയിച്ചതായി കാണുന്നു.

കെട്ടിട നമ്പർ	ഉടമയുടെ വിവരം	കെട്ടിടത്തിന്റെ ഉപയോഗം	വിസ്തീർണ്ണം (ച മീ)
XII/5A	ആൻസമ്മ സ്ക്കരിയ, കളപ്പുരയ്ക്കൽ, കുറവിലങ്ങാട്	വാണിജ്യാവശ്യം	770.55

മേൽ കെട്ടിടത്തിന്റെ വസ്തുനികുതി നിർണ്ണയ ഫയൽ പരിശോധിച്ചതിൽ ഉടമസ്ഥൻ സമർപ്പിച്ച ഫോറം 2 ൽ തറനിർമ്മിതിയുടെ തരം ഏതെന്ന് രേഖപ്പെടുത്തിയിട്ടുള്ളതായി കാണുന്നില്ല. കൂടാതെ ഫീൽഡ് പരിശോധനാ റിപ്പോർട്ടിലും ഇത് സംബന്ധിച്ച രേഖപ്പെടുത്തലില്ല. ആയതിനാൽ മേൽ കെട്ടിടങ്ങളുടെ തറ നിർമ്മിതി പരിശോധിച്ച് ഉറപ്പാക്കാതെ നികുതി നിർണ്ണയം നടത്തിയത് സംബന്ധിച്ച് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം.23/29.10.25) തറനിർമ്മിതിയുടെ തരം പരിഗണിച്ചതിൽ വന്ന അപാകത പരിഹരിച്ച് നികുതി പുനർനിർണ്ണയിച്ച് ഈടാക്കുന്നതിനുള്ള നടപടികൾ സ്വീകരിക്കുന്നതാണെന്ന് മറുപടി ലഭ്യമാക്കി. മേൽ കെട്ടിടത്തിൽ പരിശോധന നടത്തി തറ നിർമ്മിതിയുടെ തരം ഏതെന്ന് ഉറപ്പാക്കേണ്ടതും ആയതിന്റെ അടിസ്ഥാനത്തിൽ വസ്തുനികുതി പുനർനിർണ്ണയിച്ച് കുടിശ്ശിക സഹിതം ഈടാക്കി വിവരം അറിയിക്കേണ്ടതുമാണ്.

1-15 സ്വകാര്യ ടർഫ്,ജിംനേഷ്യം എന്നിവയ്ക്ക് വസ്തുനികുതി നിർണ്ണയിച്ചിട്ടില്ല

സ.ഉ.(അച്ചടി) നം.25/2023/LSGD/5.4.23 നം. ഉത്തരവിലെ നിരക്കുകൾ പ്രകാരം കുറവിലങ്ങാട് ഗ്രാമ പഞ്ചായത്ത് ഭരണസമിതി 17/05/2023 ലെ 2/1 തീരുമാനത്തിൽ വസ്തുനികുതി നിരക്കുകൾ നിശ്ചയിച്ചിരുന്നു. ആയത് പ്രകാരം ഫീസ് നൽകി പൊതുജനങ്ങൾക്ക് പ്രവേശിക്കാവുന്ന/വാണിജ്യ സ്വഭാവത്തോട് കൂടിയ സ്വിമ്മിംഗ് പൂജുകൾ,ജിംനേഷ്യങ്ങൾ ടർഫുകൾ എന്നിവയുടെ അടിസ്ഥാന വസ്തുനികുതി ച.മീറ്ററിന് 30/- രൂപയായി നിശ്ചയിച്ചിട്ടുണ്ട്. സഞ്ചയ സോഫ്റ്റ് വെയർ പരിശോധിച്ചതിൽ പ്രസ്തുത ഉപയോഗ ക്രമത്തിൽപ്പെട്ട കെട്ടിടങ്ങൾക്കൊന്നും ഗ്രാമപഞ്ചായത്ത് വസ്തുനികുതി നിർണ്ണയിച്ചതായി കാണുന്നില്ല. എന്നാൽ ഗ്രാമപഞ്ചായത്തിന്റെ ആറാം വാർഡിൽ Old Trafford എന്ന പേരിൽ ഒരു ടർഫും കുറവിലങ്ങാട് ടൗണിൽ ഒരു ജിംനേഷ്യവും പ്രവർത്തിക്കുന്നതായി കാണുന്നു. ആയവയ്ക്ക് വസ്തുനികുതി നിർണ്ണയിക്കാത്തതിന് വിശദീകരണം ലഭ്യമാക്കണമെന്ന് ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം.24/29.10.25) ഗ്രാമപഞ്ചായത്ത് പരിധിയിൽ പ്രവർത്തിക്കുന്ന

ടർഫ്,ജിംനേഷ്യം എന്നിവയ്ക്ക് വസ്തുനികുതി നിർണ്ണയിക്കുന്നതിനുള്ള നടപടികൾ സ്വീകരിക്കുന്നതാണെന്ന് മറുപടി ലഭ്യമാക്കിയിട്ടുണ്ട്.ഗ്രാമപഞ്ചായത്ത് പരിധിയിൽ പ്രവർത്തിക്കുന്ന എല്ലാ ടർഫുകൾക്കും ജിംനേഷ്യങ്ങൾക്കും പഞ്ചായത്ത് വിജ്ഞാപനം ചെയ്ത നിരക്കിൽ വസ്തുനികുതി നിർണ്ണയിച്ച് ഈടാക്കി വിവരം അറിയിക്കേണ്ടതാണ്. ടർഫ് നിർമ്മാണത്തിന് പെർമിറ്റ് അനുവദിച്ചിരുന്നോവെന്നും പരിശോധിച്ച് ഉറപ്പുവരുത്തേണ്ടതാണ്.

1-16 കരാറുകാരുടെ തൊഴിൽ നികുതി ഈടാക്കുന്നില്ല

കുറവിലങ്ങാട് ഗ്രാമപഞ്ചായത്ത് പരിധിയിൽ കരാർ പ്രവൃത്തികൾ ചെയ്യുന്നവരുടെ ലിസ്റ്റ് തയ്യാറാക്കി തൊഴിൽ നികുതി ചുമത്തുന്നില്ല. 2024-25 വർഷം പഞ്ചായത്തിന്റെ വാർഷിക പദ്ധതിയിലെ മരാമത്ത് പ്രോജക്ടുകൾ ഏറ്റെടുത്ത 10 കരാറുകാരും തൊഴിൽ നികുതി ഒടുക്കിയിട്ടില്ല എന്ന് കാണുന്നു. വാർഷിക പദ്ധതിയുമായി ബന്ധപ്പെട്ട് പ്രവർത്തിച്ച കരാറുകാരുടെ വിശദാംശം ലഭ്യമായിരുന്നിട്ടും 1994-ലെ കേരള പഞ്ചായത്ത് രാജ് നിയമം വകുപ്പ് 204(1) പ്രകാരം തൊഴിൽ നികുതി ചുമത്താതിരുന്നതിന്റെ കാരണം വ്യക്തമല്ല. പഞ്ചായത്ത് പൊതുമരാമത്ത് പ്രവൃത്തികളുടെ 2024-25 വർഷത്തെ എഗ്രിമെന്റ് രജിസ്റ്റർ പ്രകാരം മരാമത്ത് പ്രവൃത്തികൾക്ക് കരാർ ചമച്ച ശേഷവും നികുതി ഒടുക്കാത്ത കരാറുകാരുടെ പേരുകൾ താഴെ ചേർക്കുന്നു.

ക്രമ നം.	2024-25 ലെ കരാറുകാരുടെ പേരുകൾ
1.	സിജോ ജോസഫ്
2.	ടെജി പോൾ
3.	ജോസഫ് ജോസ്
4.	അനിൽകുമാർ പി എൻ
5.	ഷെമീർ എ ഇ
6.	ഷാജി പൈലി
7.	ഷെബിൻ സെബാസ്റ്റ്യൻ
8.	നിസ്സാർ എ ഇ
9.	കെ പി ബേബി
10.	സെബാസ്റ്റ്യൻ കെ കെ

കരാറുകാർ മറ്റ് തദ്ദേശ സ്ഥാപന പ്രദേശത്തു കൂടി പ്രവർത്തിക്കുന്നവരാണെങ്കിൽ അവരുടെ തൊഴിൽ നികുതി ഒടുക്ക് വിവരം പരിശോധിച്ച് നികുതി ഡിമാന്റ് ചെയ്യേണ്ടതായിരുന്നു. കരാറുകാരുടെ തൊഴിൽ നികുതി അതത് വർഷത്തെ നികുതി വരുമാനമായതിനാൽ നികുതി ഡിമാന്റ് ചെയ്യാതെയും ഒടുക്കാതെയും തുടരുന്നത് തനത് വരുമാന നഷ്ടത്തിന് ഇടയാക്കുന്നു. കരാറുകാരുടെ ഡേറ്റ തയ്യാറാക്കി തൊഴിൽ നികുതി ഈടാക്കാത്തതിനും അതുമൂലം പഞ്ചായത്ത് ഫണ്ടിനുണ്ടായ നികുതി വരുമാന നഷ്ടത്തിനും രേഖാമൂലം വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (03/27-10-2025) മറുപടി ലഭ്യമാക്കിയില്ല.കരാറുകാരുടെ തൊഴിൽ നികുതി 2024-25 വർഷത്തേക്ക് നടപ്പ് വർഷം കുടിശികയായി Prior Period Tax റവന്യൂ ശീർഷകത്തിൽ അടവാക്കിയ ശേഷം ആയതിന്റെ നികുതി ഒടുക്കിയ രസീതുകളും ഡിമാന്റ് ലിസ്റ്റും സാക്ഷ്യപ്പെടുത്തി ലഭ്യമാക്കേണ്ടതാണ്.

1-17 തൊഴിൽ നികുതി - അപാകതകൾ

തൊഴിൽനികുതി വരവുകളുമായി ബന്ധപ്പെട്ട രേഖകളുടെ പരിശോധനയിൽ കണ്ടെത്തിയ

അപാകതകൾ ചുവടെ ചേർക്കുന്നു

1. തൊഴിൽ നികുതി ഡിമാന്റ് രജിസ്റ്ററിൽ ജീവനക്കാരുടെ അർദ്ധ വാർഷിക വരുമാനം രേഖപ്പെടുത്തിയിട്ടില്ല.

2. ചുവടെ ചേർത്തിരിക്കുന്ന സ്ഥാപനങ്ങളിലെ ജീവനക്കാരിൽ നിന്നും തൊഴിൽ നികുതി ഈടാക്കാത്തതായി തൊഴിൽ നികുതി ഡിമാന്റ് രജിസ്റ്റർ പരിശോധനയിൽ വ്യക്തമായിട്ടുണ്ട്.

ക്രമ നം	സ്ഥാപനം	നികുതി ഒടുക്കാത്ത അർദ്ധ വർഷം
1	സി എച്ച്സി കൂടല്ലൂർ	1,2
2	അസി. എഡ്യൂക്കേഷനൽ ഓഫീസ്	2
3	എസ് എസ് ട്രാൻസ്മിഷൻ സർക്കിൾ പൂവംതുരുത്ത്	2
4	എസ്.ബി.ഐ കോഴ	2
5	സൗത്ത് ഇൻഡ്യൻ ബാങ്ക്	2
6	പോസ്റ്റ് ഓഫീസ് നസ്രത്ത് ഹിൽ	2
7	ഗവ. യുപിഎസ് കളത്തൂർ	2
8	സെന്റ് മേരീസ് ബോയ്സ് എൽ പി എസ്	1
9	ബി ആർ സി കുറവിലങ്ങാട്	2
10	34, 35 ,36, 37 നമ്പർ കള്ളു ഷാപ്പുകൾ	1,2
11	റിലയൻസ് റിട്ടെയ്ൽ	2
12	റിലയൻസ് ട്രെൻഡ്സ്	2
13	ജനസേവന കേന്ദ്രം	1,2
14	അക്ഷയ കേന്ദ്രം തോട്ടുവ	2
15	ഡിജിറ്റൽ ഇൻഫോസിസ്	1,2
16	ഭാരത മാതാ കോളേജ്	1,2
17	ഡി ഡി ആർ സി	2
18	സെന്റ് മേരീസ് എച്ച് എച്ച് എസ്സ് കുറവിലങ്ങാട്	2
19	കെ എഫ് സി റെസ്റ്റോറന്റ്	2
20	ഹോളി ഫാമിലി ഡെന്റൽ കെയർ	2
21	ജെ എം ജെ ഫ്യൂവൽ	1,2
22	ആസ്റ്റർ ലാബ്	1,2
23	വഴുതനപ്പള്ളിൽ ജൂവലേഴ്സ്	1,2
24	റോസ മിസ്റ്റിക് അക്കാദമി	1,2
25	സെൻട്രൽ ഫിനാൻസ്	2
26	സ്റ്റാർ പ്ലൈവുഡ്	1,2
27	മുത്തൂറ്റ് ഫിനാൻസ്	2
28	മണപ്പുറം ഫിനാൻസ്	2
29	ബി ആർ ഡി സെക്യൂരിറ്റീസ്	2
30	മിനി മുത്തൂറ്റ്	1,2
31	കടൻത്തോട്ടു ഫിനാൻസ്	1,2
32	കോ- ഓപ്പറേറ്റീവ് കോളേജ്	1,2

33	ജെ എം ജെ ഫ്യുവൽസ്	1,2
34	ആസ്റ്റർ ലാബ്	1,2
35	വഴുതനപ്പള്ളിൽ ജൂവലേഴ്സ്	1,2
36	റോസ മിസ്റ്റിക് അക്കാദമി	1,2
37	കെ എൽ എം ആക്സിഡ് ഫിൻവെസ്റ്റ്	1,2

3.ചുവടെ ചേർത്തിരിക്കുന്ന സ്ഥാപനങ്ങളിൽ നിന്നും സ്ഥാപന തൊഴിൽ നികുതി ഈടാക്കിയിട്ടില്ല.

ക്രമ നം	സ്ഥാപനം	നികുതി ഒടുക്കാത്ത അർദ്ധ വർഷം
1	എസ്.ബി.ഐ കുറവിലങ്ങാട്	2
2	എക്സിക്യൂട്ടീവ് എഞ്ചിനീയർ ഇലക്ട്രിക്കൽ സബ് ഡിവിഷൻ	1,2
3	എസ്.ബി.ഐ കോഴ	2
4	ഫെഡറൽ ബാങ്ക്	1,2
5	ബി എസ് എൻ എൽ	1,2
6	ഫെഡറൽ ബാങ്ക്	1
7	ഐസിഐസിഐ ബാങ്ക്	1,2
8	സൗത്ത് ഇൻഡ്യൻ ബാങ്ക്	2
9	എൽ. ഐ. സി	1,2
10	കേരള ബാങ്ക്	1,2
11	ബി എസ് എൻ എൽ	1,2
12	ഡി എം സി എപ്ജോയീസ് കോ- ഓപ്പറേറ്റീവ് ബാങ്ക്	1,2
13	മുത്തൂറ്റ് ഫിനാൻസ്	2
14	മണപ്പുറം ഫിനാൻസ്	2
15	ബി ആർ ഡി സെക്യൂരിറ്റീസ്	2
16	മിനി മുത്തൂറ്റ്	1,2
17	കടൻത്തോട്ടു ഫിനാൻസ്	1,2
18	മറ്റം റസിഡൻസ്	1,2
19	ഹോട്ടൽ സാനിയോ	1,2
20	ചാവറ മാട്രിമോണി	1,2
21	റിലയൻസ് റിട്ടെയ്ൽ	2
22	റിലയൻസ് ട്രെൻഡ്സ്	2
23	അക്ഷയ കേന്ദ്രം തോട്ടുവ	2
24	ഡിജിറ്റൽ ഇൻഫോസിസ്	1,2
25	സെൻട്രൽ ഫിനാൻസ്	2
26	സ്റ്റാർ പ്ലൈവുഡ്	1,2
27	കല്യാൺ ജൂവലേഴ്സ്	1,2
28	കെ എഫ് സി റെസ്റ്റോറന്റ്	1,2
29	സപ്ലൈകോ	1,2
30	കാർ വാഷ് ഓട്ടോ മൊബൈൽസ്	1,2

31	കെ എൽ എം ആക്സിഡ ഗോൾഡ് ലോൺ	1,2
32	ഇന്റിമേറ്റ് ഗോൾഡ് ലോൺ	1,2
33	മുശാരിപ്പറമ്പിൽ ഫിനാൻസ്	1,2
34	കോട്ടയം വ്യാപാരി വ്യവസായി സഹകരണ സംഘം	1,2
35	34,35,36,37 നമ്പർ കള്ളുഷാപ്പുകൾ	1,2
36	വള്ളിപ്പാലം ഫിനാൻസ്	1,2
37	ഫിൻവെസ്റ്റ് ഗോൾഡ് ലോൺ	1,2
38	നെട്സ്റ്റാർ ഗോൾഡ് ലോൺ	1,2
39	കെ എൽ എം ആക്സിഡ ഫിൻവെസ്റ്റ്	1,2

4.ഗ്രാമപഞ്ചായത്ത് പരിധിയിൽ പ്രവർത്തിക്കുന്ന അഭിഭാഷകർ, സ്വകാര്യ ഡോക്ടർമാർ, വൈദ്യൻമാർ, പാരാമെഡിക്കൽ വിദഗ്ദ്ധർ, ആധാരമെഴുത്തുകാർ മറ്റ് സ്വന്തമായി ജോലി ചെയ്യുന്ന വ്യക്തികളെ തൊഴിൽ നികുതിയുടെ പരിധിയിൽ ഉൾപ്പെടുത്തി തൊഴിൽ നികുതി ഈടാക്കിയിട്ടുള്ളതായി കാണുന്നില്ല.

പ്രസ്തുത അപാകൾക്ക് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ എൻക്വയറിക്ക് (നം: 05/27.10.25) മറുപടിയായി ക്രമ നം. 1, 2 (ഒന്നാം അർദ്ധ വർഷം), 5 (ഒന്നാം അർദ്ധ വർഷം), 7 (ഒന്നാം അർദ്ധ വർഷം), 13, 22, 23, 25, 28 (ഒന്നാം അർദ്ധ വർഷം) പ്രകാരമുള്ളവരുടെ സ്ഥാപന തൊഴിൽ നികുതിയും ക്രമ നം. 2, 4, 5, 6, 7, 12, 17, 18, 30 പ്രകാരമുള്ള ജീവനക്കാരുടെ തൊഴിൽ നികുതിയും അടവാക്കിയിട്ടുള്ളതായും രജിസ്റ്റർ കൃത്യമായി എഴുതി സൂക്ഷിക്കുന്നതാണെന്നും മറുപടി ലഭ്യമാക്കി. 1994-ലെ കേരള പഞ്ചായത്ത് രാജ് നിയമം വകുപ്പ് 204(1) പ്രകാരം പഞ്ചായത്ത് പ്രദേശത്ത് അർദ്ധവർഷം 60 ദിവസത്തിൽ കുറയാതെ തൊഴിലിലോ കലയിലോ ജോലിയിലോ ഏർപ്പെട്ടവർക്ക് തൊഴിൽ നികുതി ചുമത്തേണ്ടതാണ്. ജീവനക്കാരുടെ തൊഴിൽ നികുതി ഗ്രാമപഞ്ചായത്തിന്റെ അതത് സാമ്പത്തിക വർഷത്തെ വരുമാനം ആയതിനാൽ സമയബന്ധിതമായി നികുതി വരുമാനം ഈടാക്കാതിരിക്കുന്നത് തനത് വരുമാന നഷ്ടത്തിന് ഇടയാക്കുന്നതാണ്. തൊഴിൽ നികുതി കുടിശ്ശിക ഈടാക്കുന്നതിനൊപ്പം ഖണ്ഡികയിൽ പരാമർശിക്കുന്ന മറ്റ് അപാകതകളും പരിഹരിച്ച് വിവരം അറിയിക്കേണ്ടതാണ്.

1-18 IFTE & OS ലൈസൻസ് - അപാകതകൾ

ഗ്രാമപഞ്ചായത്തിന്റെ IFTE & OS ലൈസൻസ് ഫീസ് ഡിമാന്റ് രജിസ്റ്റർ, ലൈസൻസ് അപേക്ഷകൾ എന്നിവ പരിശോധിച്ചതിൽ ചുവടെ ചേർത്തിരിക്കുന്ന അപാകതകൾ ഉള്ളതായി കാണുന്നു.

1.ട്രേഡേഴ്സ് ലിസ്റ്റ് തയ്യാറാക്കിയിട്ടില്ല - ഗ്രാമപഞ്ചായത്തിൽ വാർഡ് അടിസ്ഥാനത്തിൽ ട്രേഡേഴ്സ് ലിസ്റ്റ് തയ്യാറാക്കിയിട്ടില്ല. ആയതിനാൽ പഞ്ചായത്ത് പരിധിയിലുള്ള എല്ലാ വാണിജ്യ- വ്യാപാര-സംരംഭക സ്ഥാപനങ്ങളും ലൈസൻസ് പരിധിയിലുൾപ്പെട്ടിട്ടുണ്ടോയെന്നു ഉറപ്പിക്കാൻ കഴിയുന്നില്ല.

2.ചുവടെ ചേർത്തിരിക്കുന്ന വ്യാപാരികളിൽ നിന്നും മൂലധനനികേഷപത്തിനനുസൃതമായുള്ള ലൈസൻസ് ഫീസ് ഈടാക്കിയതായി കാണുന്നില്ല.

സ്ഥാപനം	മൂലധന നിക്ഷേപം	മേഖല	ഈടാക്കേണ്ട തുക	ഈടാക്കിയ തുക	കുറവുവന്ന തുക
തനിഷ്ക ജൂവലറി	49 ലക്ഷം	സേവനം	1000	500	500
പുതിയ മെഡിക്കൽ സ്റ്റോർ	15 ലക്ഷം	സേവനം	1000	500	500
ചിറയിൽ ഫർണീച്ചർ	15 ലക്ഷം	സേവനം	1000	500	500

ഫോട്ടോപ്ലാഷ് കളർലാബ്	15 ലക്ഷം	സേവനം	1000	500	500
ആകെ					2000/-

കുറവുവന്ന തുക ഈടാക്കി അറിയിക്കേണ്ടതാണ്.

3.ഗ്രാമപഞ്ചായത്ത് പരിധിയിൽ പ്രവർത്തിക്കുന്ന ജിന്നേഷ്യങ്ങൾ, കള്ളു ഷാപ്പുകൾ, റേഷൻ കടകൾ എന്നിവ ലൈസൻസ് പരിധിയിലുൾപ്പെട്ടിട്ടില്ല.

മേൽ അപാകതകൾക്ക് വിശദീകരണം ആവശ്യപ്പെട്ടു നൽകിയ ഓഡിറ്റ് എൻക്വയറിക്കു (04/27.10.2025) മറുപടിയായി അപാകതകൾ പരിഹരിക്കുന്നതാണെന്നു അറിയിച്ചു.1994-ലെ കേരള പഞ്ചായത്ത് രാജ് നിയമം 232, 233, 234 വകുപ്പുകൾ, 1996-ലെ കേരള പഞ്ചായത്ത് രാജ് (വ്യവസായങ്ങൾക്കും ഫാക്ടറികൾക്കും വ്യാപാരങ്ങൾക്കും സംരംഭക പ്രവർത്തനങ്ങൾക്കും മറ്റു സേവനങ്ങൾക്കും ലൈസൻസ് നൽകൽ) ചട്ടങ്ങളിലെ ചട്ടം 3, 4 എന്നിവ പ്രകാരം ചട്ടങ്ങളുടെ അനുബന്ധമായുള്ള 1-ാം പട്ടികയിൽ പരാമർശിക്കുന്ന പ്രവർത്തനങ്ങൾക്ക് ലൈസൻസ് അനിവാര്യമാണ്. ഗ്രാമപഞ്ചായത്ത് പരിധിയിൽ ചട്ടങ്ങൾക്കനുബന്ധമായുള്ള 1-ാം പട്ടികയിൽ പരാമർശിക്കുന്ന പ്രവർത്തനങ്ങൾ നടത്തുന്നവയിൽ ലൈസൻസ് ഇല്ലാതെ പ്രവർത്തിക്കുന്ന മുഴുവൻ സ്ഥാപനങ്ങളെയും ലൈസൻസ് പരിധിയിൽ ഉൾപ്പെടുത്തേണ്ടതും ലൈസൻസ് ഇല്ലാതെ സ്ഥാപനങ്ങൾ പ്രവർത്തിക്കുന്നില്ലായെന്ന് ഫീൽഡ് തല പരിശോധന നടത്തി ഉറപ്പാക്കേണ്ടതും വിവരം ഓഡിറ്റിൽ അറിയിക്കേണ്ടതുമാണ്.

1-19 വാടകയിനത്തിൽ ഗണ്യമായ കുടിശ്ശിക

കുറവിലങ്ങാട് ഗ്രാമപഞ്ചായത്തിൽ മാർക്കറ്റ് ഷോപ്പിങ് കോംപ്ലക്സ്,ബസ് സ്റ്റാൻഡ് ഷോപ്പിങ് കോംപ്ലക്സ്, ഓൾഡ് ഷോപ്പിങ് കോംപ്ലക്സ്,വനിത ഷോപ്പിങ് കോംപ്ലക്സ്, പബ് ഹൗസ് കോംപ്ലക്സ്, സാംസ്കാരിക ഷോപ്പിങ് കോംപ്ലക്സ് എന്നിവിടങ്ങളിലായി 90 ഓളം കടമുറികളാണ് വാടകയ്ക്ക് നൽകി വരുന്നത്. വാടക രജിസ്റ്റർ, എഗ്രിമെന്റുകൾ തുടങ്ങിയ രേഖകൾ പരിശോധിച്ചതിൽ നിന്നും താഴെ പറയുന്ന അപാകതകൾ നിലനിൽക്കുന്നതായി കാണുന്നു.

- 1.വാടക ഡിമാന്റ് രജിസ്റ്ററിൽ ഓരോ മുറികളുടെയും ഡിമാന്റ് തുകയും കളക്ഷനും എഴുതി വർഷാവസാനം ക്ലോസ് ചെയ്യുന്നില്ല.
- 2.വാടക കരാറുകൾ പരിശോധിച്ചതിൽ ചുവടെ ചേർത്തിരിക്കുന്ന വാടകക്കാരുമായി വാടക കരാർ ചമച്ചതായി കാണുന്നില്ല.

വാടകക്കാരൻ	മുറി
ശിവദാസൻ കണ്ണൻതറ	MSC/7
സാജു ചെറുകാരോട്ട്	MSC/10
പി വി സോമൻ	MSC/12
ഷിബു ജോസഫ്	MSC/13
ഷിബു ജോസഫ്	MSC/22
സിജു മോൻ	MSC/23
ജിജി	MSC/24
പി എം ദേവസ്യ	MSC/25
കെ ഡി മാത്യു	BSC/53
മുത്തു	BSC/50
ബിനുമോൻ കുര്യൻ	OPSC/64

മേഴ്സി	OPSC/65
ബാബു കെ പി	OPSC/66
മിൽക്ക് സൊസൈറ്റി	OPSC/68
തങ്കമ്മ	OPSC/69
സി കെ സന്തോഷ്	OPSC/71
ബെന്നി	OPSC/72
ക്രിസ്റ്റ്	OPSC/74
രത്നമ്മ സജി	VSC/76
സൈന മാടയ്ക്കൽ	VSC/77
അയ്യപ്പൻ മുകുളേൽ	PSC/84

3.ഷോപ്പിംഗ് കോംപ്ലക്സുകളിലെ താഴെപ്പറയുന്ന കടമുറികളുടെ തൻ വർഷത്തെ വാടക കുടിശ്ശിക 4 ലക്ഷത്തിലധികം രൂപയാണ്. വിശദാംശം ചുവടെ ചേർക്കുന്നു

ക്രമ നം	വാടകക്കാരന്റെ പേര്	ഷോപ്പിംഗ് കോംപ്ലക്സ്/ റൂം നമ്പർ	പ്രതിമാസ വാടക	കുടിശ്ശിക മാസം	കുടിശ്ശിക തുക
1	ലിജോ ബാബു, കളപ്പുരയ്ക്കൽ	മാർക്കറ്റ് ഷോപ്പിംഗ് കോംപ്ലക്സ് – MSC 11	30098 + GST	04/2024 മുതൽ - 03/2025 വരെ	3,61,176/-
2	സിജോ മോൻ ദേവസ്യ	മാർക്കറ്റ് ഷോപ്പിംഗ് കോംപ്ലക്സ് – MSC 25	1602 + GST	04/2024 മുതൽ - 03/2025 വരെ	19,224/-
3	ബാബു കെ പി കുഞ്ഞത്ത്	ഓൾഡ് പഞ്ചായത്ത് ഷോപ്പിംഗ് കോംപ്ലക്സ് – OPSC 66	438 + GST	04/2024 മുതൽ - 03/2025 വരെ	5,256/-
4	സി കെ സന്തോഷ്	ഓൾഡ് പഞ്ചായത്ത് ഷോപ്പിംഗ് കോംപ്ലക്സ് – OPSC 71	621 + GST	04/2024 മുതൽ - 03/2025 വരെ	7,452/-
5	ബെന്നി കൊച്ചേരിൽ	ഓൾഡ് പഞ്ചായത്ത് ഷോപ്പിംഗ് കോംപ്ലക്സ് – OPSC 72	1596 + GST	04/2024 മുതൽ - 03/2025 വരെ	19,152/-
6	ക്രിസ്റ്റ് വർഗ്ഗീസ്	ഓൾഡ് പഞ്ചായത്ത് ഷോപ്പിംഗ് കോംപ്ലക്സ് – OPSC 74	632 + GST	04/2024 മുതൽ - 03/2025 വരെ	7,584/-
7	രാഹുൽ ഇടവപ്പറമ്പിൽ	പമ്പ് ഹൗസ് കോംപ്ലക്സ് – PHC 78	4342 + GST	04/2024 മുതൽ - 03/2025 വരെ	52,104/-

4) വാർഷിക ധനകാര്യ പത്രിക പ്രകാരം 1050980/- രൂപ മുൻ വർഷങ്ങളിലെ വാടക കുടിശ്ശികയായി നിൽക്കുന്നു.

5) വാടക സംബന്ധിച്ച ബൈലോ പരിശോധനയ്ക്ക് ഹാജരാക്കിയില്ല.

പ്രസ്തുത അപാകതകൾക്ക് വിശദീകരണം തേടി നൽകിയ ഓഡിറ്റ് അന്വേഷണക്കുറിപ്പിന് (10/27.10.2025) വാടക കുടിശ്ശിക ഈടാക്കുന്നതിന് നടപടികൾ സ്വീകരിച്ചിട്ടുള്ളതാണെന്ന് മറുപടി ലഭ്യമാക്കിയിട്ടുണ്ട്. മുൻ വർഷങ്ങളിലെ കുടിശ്ശിക ഉൾപ്പെടെ ഈടാക്കി രേഖകൾ സഹിതം വിവരം അറിയിക്കേണ്ടതാണ്. വാടക ഡിമാന്റ് രജിസ്റ്ററിൽ ഓരോ മുറികളുടെയും ഡിമാന്റ് തുകയും കളക്ഷനും എഴുതി വാർഷികമായി ക്ലോസ് ചെയ്ത് ഡി.സി.ബി.

തയ്യാറാക്കേണ്ടതാണ്. 2005-ലെ കേരള പഞ്ചായത്ത് രാജ്(വസ്തു ആർജ്ജിക്കലും കയ്യൊഴിക്കലും) ചട്ടങ്ങളിലെ ചട്ടം-7 പ്രകാരം അംഗീകൃത ബൈലോ പ്രകാരമാണ് കെട്ടിടങ്ങൾ ലൈസൻസിൻമേൽ വാടകയ്ക്ക് നൽകേണ്ടത്. ചട്ടം-7(2) പ്രകാരം ലൈസൻസിയുമായി നിയമാനുസൃത കരാറിലും ഏർപ്പെടേണ്ടതാണ്. കൃത്യമായ ബൈലോയുടെ അഭാവത്തിലും ആധികാരിക രേഖകളുടെ അഭാവത്തിലും വാടക നടപടികളുടെ ക്രമീകരണത്തിന് ആധികാരികതയും നിയമസാധുതയും ലഭിക്കുകയില്ല. ഷോപ്പിങ്ങ് കോംപ്ലക്സുകളുടെ വാടക വ്യവസ്ഥകൾ, വാടക നിക്ഷേപം, GST തുടങ്ങിയ വിവരങ്ങൾ എല്ലാം ഉൾപ്പെടുത്തി ബൈലോ തയ്യാറാക്കി സർക്കാരിൽ നിന്നും അംഗീകാരം വാങ്ങേണ്ടതും വാടക കരാറുകൾ തയ്യാറാക്കുന്നതിലെ അപാകതകൾ പരിഹരിച്ച് നിയമ പ്രശ്നങ്ങൾ ഒഴിവാക്കേണ്ടതുമാണ്.

1-20 ലേലം വരവുകൾ -അപാകത

എ) കളത്തൂർ ഗവ. യുപി സ്കൂളിന്റെ മതിലിനോട് ചേർന്നു നിൽക്കുന്ന ആഞ്ഞിലി മരം മുറിക്കുന്നതിനു ഹെഡ് മാസ്റ്റർ സമർപ്പിച്ച അപേക്ഷ പ്രകാരം കോട്ടയം സോഷ്യൽ ഫോറസ്റ്റ്രി അസിസ്റ്റന്റ് ഫോറസ്റ്റ് കൺസർവേറ്ററുടെ 13.10.2023 ലെ എസ്.എഫ്. 3- 1301/2023 ഉത്തരവു പ്രകാരം വില നിശ്ചയിച്ചു നൽകുകയും മരം മുറിക്കുന്നതിനു അനുമതി നൽകുകയും 41500/- രൂപയ്ക്കു ലേലം ചെയ്തിട്ടുള്ളതുമാണ്. ഫയൽ പരിശോധനയിൽ ചുവടെ ചേർക്കുന്ന അപാകതകൾ കാണുന്നു.

(I) മേൽ ഉത്തരവു പ്രകാരം വിൽക്കുന്ന വിലയുടെ 5.25% തുക ഫോറസ്റ്റ് ഡവലപ്മെന്റ് ടാക്സ് ഇനത്തിൽ അടവാക്കണമെന്നു നിർദ്ദേശിച്ചിരുന്നെങ്കിലും ലേല നോട്ടീസിൽ 5% എന്നു രേഖപ്പെടുത്തിയാണ് പ്രസിദ്ധപ്പെടുത്തിയത്.

(ii) ഫോറസ്റ്റ് ഡവലപ്മെന്റ് ടാക്സ് അടവാക്കിയതിന്റെ ചെലാൻ പരിശോധനയ്ക്ക് ഹാജരാക്കിയില്ല.

പ്രസ്തുത അപാകതക്ക് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ എൻക്വയറിക്ക് (നം: 9/27.10.25) മറുപടി ലഭ്യമാക്കിയില്ല. നിശ്ചിത നിരക്കിലുള്ള ഫോറസ്റ്റ് ഡവലപ്മെന്റ് ടാക്സ് ഈടാക്കി രേഖകൾ ഓഡിറ്റിൽ ഹാജരാക്കേണ്ടതാണ്.

ബി) പബ്ലിക് കംഫോർട്ട് സ്റ്റേഷൻ വരവ് - 89080/- രൂപ കുടിശ്ശിക

വാർഷിക ധനകാര്യ പത്രികയുടെ B-15 ഷെഡ്യൂൾ പ്രകാരം പബ്ലിക് കംഫോർട്ട് സ്റ്റേഷൻ വരവ് ഇനത്തിൽ 89080/- രൂപ മുൻവർഷ കുടിശ്ശികയായി നിൽക്കുന്നു. വിശദാംശങ്ങൾക്ക് നൽകിയ ഓഡിറ്റ് എൻക്വയറിക്ക് (നം: 9/27.10.25) മറുപടി ലഭ്യമാക്കിയില്ല. പ്രസ്തുത കുടിശ്ശിക വർഷങ്ങൾക്കു മുൻപുള്ളതാണെന്നും ആയത് സംബന്ധിച്ച് കേസ് നിലവിലുള്ളതായിരുന്നുവെന്നും കുത്തകക്കാരൻ മരണപ്പെട്ടിട്ടുള്ളതായും എക്സിറ്റ് മീറ്റിങ്ങിൽ അക്കൗണ്ടന്റ് വിശദീകരിച്ചു. തുടർ നടപടികൾ സ്വീകരിച്ച് വിശദാംശങ്ങൾ ഓഡിറ്റിൽ ലഭ്യമാക്കേണ്ടതാണ്.

1-21 തെരുവുവിളക്ക് പരിപാലനം - എഎംസി കാലാവധി പൂർത്തിയാകുന്നതിന് മുൻപ് കരാറുകാരന് മുഴുവൻ തുകയും നൽകി

തെരുവുവിളക്ക് പരിപാലനത്തിനായി 2024-25 വർഷം സെക്രട്ടറി നിർവ്വഹണോദ്യോഗസ്ഥനായി ഗ്രാമപഞ്ചായത്തിൽ ചുവടെ ചേർക്കുന്ന പ്രോജക്റ്റുകൾക്ക് തുക ചെലവഴിച്ചിട്ടുണ്ട്.

പ്രോജക്ട് നമ്പർ 96/25 തെരുവുവിളക്ക് സ്ഥാപിക്കൽ	185/25 തെരുവു വിളക്കുകൾക്ക് എഎംസി (സ്പിൽ ഓവർ)
അടങ്കൽ- 5,75,000 (CFC ഗ്രാന്റ്)	അടങ്കൽ - 6,35,000/- (5,63,000 സി.എഫ്.സി. ഗ്രാന്റ് + 72000 തനത് ഫണ്ട്)

ചെലവ് -2,87,464/- (ബിൽ നം. 376/22.03.2025)	ചെലവ് - 6,34,000/- (5,63,000 സി.എഫ്.സി. ഗ്രാന്റ് + 71600 തനത്ഫണ്ട്) (ബിൽ നം. 121/26.11.2024, 122/26.11.2024)
--	---

തെരുവു വിളക്കുകൾക്ക് എഎംസി പ്രോജക്ട് (185/25) പ്രകാരം ഗ്രാമപഞ്ചായത്ത് പരിധിയിലെ എല്ലാ തെരുവു വിളക്കുകളും ഒരു വർഷത്തേക്ക് പ്രവർത്തന ക്ഷമമാക്കുന്നതിന് 2023-24 വർഷം ധനകാര്യകമ്മീഷൻ ഗ്രാന്റിനത്തിൽ 10,00,000/- രൂപ വകയിരുത്തി പ്രോജക്ട് രൂപീകരിച്ചിരുന്നു. 8.8.23 ലെ റീ ഇ.ടെണ്ടറിൽ ചുവടെ ചേർക്കും പ്രകാരം മൂന്ന് ടെണ്ടറുകൾ ലഭിച്ചു.

സ്ഥാപനം/വ്യക്തി	ടെണ്ടർ ചെയ്ത നിരക്ക്
യൂണൈറ്റഡ് എനർജി സിസ്റ്റം	ഒരു ലൈറ്റിന് 595/- രൂപ
കെ.എം.ആർ ഇലക്ട്രിക്കൽ എൻജിനീയറിംഗ് ആന്റ് കോൺട്രാക്ടേഴ്സ്	ആകെ 8,50,000/-
അഭിലാഷ് കെ.എസ്	ആകെ 9,50,000/-

കുറഞ്ഞനിരക്ക് രേഖപ്പെടുത്തിയ സ്ഥാപനം എന്ന പരിഗണനയിൽ യൂണൈറ്റഡ് എനർജി സിസ്റ്റത്തിന്റെ ടെണ്ടർ 15.9.23 ലെ കമ്മറ്റി അംഗീകരിച്ചു. 9.10.23 ൽ സ്ഥാപനവുമായി കരാറിലേർപ്പെടുകയും ചെയ്തു. ടെണ്ടർ പരസ്യത്തിന്റെ നിബന്ധനപ്രകാരം എല്ലാ നികുതിയും ഉൾപ്പെടെയുള്ള തുകയാണ് ടെണ്ടർ നിരക്കായി രേഖപ്പെടുത്തേണ്ടിയിരുന്നത്. പ്രസ്തുത പ്രോജക്ട് നിർവ്വഹണവുമായി ബന്ധപ്പെട്ട് ഓഡിറ്റിൽ കണ്ടെത്തിയ അപാകതകൾ ചുവടെ ചേർക്കുന്നു.

എ) യൂണൈറ്റഡ് എനർജി സിസ്റ്റത്തിന് അധികം തുക അനുവദിച്ചു

പാർട്ട് പേയ്മെന്റായി 2023-24 വർഷം ധനകാര്യകമ്മീഷൻ ഗ്രാന്റിൽ നിന്നും 365000/- രൂപയും തൻവർഷം 6,34,000/- രൂപയുമുൾപ്പെടെ ആകെ 9,99,000/- പ്രസ്തുത പ്രോജക്റ്റിനായി യൂണൈറ്റഡ് എനർജി സിസ്റ്റത്തിന് നൽകിയിട്ടുണ്ട്. കെ.എം.ആർ ഇലക്ട്രിക്കൽ എഞ്ചിനീയറിംഗ് ആന്റ് കോൺട്രാക്ടേഴ്സ് 8,50,000/- രൂപയ്ക്ക് പ്രവൃത്തി നിർവ്വഹിക്കാം എന്ന് ക്വോട്ട് ചെയ്തിരുന്നതാണ്. എന്നാൽ യൂണൈറ്റഡ് എനർജി സിസ്റ്റത്തിന് കരാർ നൽകിയതിലൂടെ പഞ്ചായത്തിന് 1,49,000/- രൂപ അധികമായി ചെലവഴിക്കേണ്ടി വന്നിട്ടുണ്ട്. കൂടാതെ ഗ്രാമപഞ്ചായത്തിലെ ആകെയുള്ള എഎംസി ആവശ്യമായ ലൈറ്റുകളുടെ എണ്ണം സംബന്ധിച്ച് കൃത്യമായ കണക്കുകൾ രേഖപ്പെടുത്താതെ ഒരു ലൈറ്റിന് 595/- രൂപ എന്നത് കുറഞ്ഞ നിരക്കാണ് എന്ന നിഗമനത്തിൽ എത്തിയതെങ്ങനെയെന്ന് വ്യക്തമല്ല. ഗ്രാമപഞ്ചായത്തിലെ മെയിന്റനൻസ് പരിധിയിലുള്ള ആകെ ലൈറ്റുകളുടെ എണ്ണം ടെൻഡർ പരസ്യത്തിൽ ചേർത്തിരുന്നില്ല. ആകെ എത്രയൂണിറ്റുകൾ ഉണ്ടെന്നതിന് കൃത്യമായ കണക്കുകളില്ലാതെ മെയിന്റനൻസ് നടത്തുന്നതിന് അടങ്കൽ തുക നിശ്ചയിച്ചതെങ്ങനെയെന്ന് വിശദീകരിച്ചിട്ടില്ല.

ബി) കരാർ നിബന്ധന പാലിച്ചില്ല.

കരാർ പ്രകാരം യൂണൈറ്റഡ് എനർജി സിസ്റ്റം 5-10-23 മുതൽ 4-10-24 വരെയുള്ള കരാർ കാലയളവിനുള്ളിൽ 3 തവണ സർവീസ് നടത്തേണ്ടതാണെന്ന് നിബന്ധനയിലുണ്ടായിരുന്നു. എന്നാൽ രണ്ട് തവണ മാത്രം സർവീസ് നടത്തി മുഴുവൻ തുകയും യൂണൈറ്റഡ് എനർജി സിസ്റ്റത്തിന് നൽകുകയുണ്ടായി. ഗ്രാമപഞ്ചായത്തിലെ പകുതിയിലേറെ ലൈറ്റുകൾ പ്രവർത്തനക്ഷമമല്ലായെന്നും മെയിന്റനൻസ് നടത്തേണ്ട സാഹചര്യമുണ്ടെന്നും കാണിച്ച്

മൂന്നാമത്തെ സർവ്വീസിനായി യൂണൈറ്റഡ് എൻജി സിസ്റ്റത്തിന് 15-1-25ന് കത്ത് നൽകിയിരുന്നു. എന്നാൽ യൂണൈറ്റഡ് എൻജി സിസ്റ്റം മൂന്നാമത് സർവ്വീസ് നടത്തിയതിന് രേഖ സൂക്ഷിച്ചിട്ടില്ല.

സി) സ്ഥാപിച്ച ലൈറ്റുകളുടെ വാറന്റി നിരീക്ഷിക്കാൻ സംവിധാനമില്ല.

182/25-ാം നമ്പർ പ്രോജക്റ്റിന്റെ ഭാഗമായി 1680 ലൈറ്റുകൾ സ്ഥാപിച്ചതിന്റെ തുകയാണ് കരാറുകാരന് നൽകിയിരുന്നത്. എന്നാൽ പ്രോജക്ട് നമ്പർ 96/25 തെരുവുവിളക്ക് സ്ഥാപിക്കൽ പ്രകാരം 1053 എണ്ണം 18W ഓട്ടോമാറ്റിക് ലൈറ്റുകൾ വീണ്ടും സ്ഥാപിച്ചതായി കാണുന്നു. വിവിധ പ്രോജക്റ്റുകളിലായി പ്രവൃത്തി നടപ്പാക്കിയപ്പോൾ വാറന്റി കാലയളവിലുള്ള ലൈറ്റുകൾ തന്നെ മാറ്റി സ്ഥാപിച്ചിട്ടുണ്ടോ എന്ന് പരിശോധിക്കപ്പെട്ടിട്ടില്ല.

ഡി) എസ്റ്റിമേറ്റ് തയ്യാറാക്കി യൂണിറ്റ് ചെലവ് നിശ്ചയിച്ചില്ല.

ബൾബ് ,ഹോൾഡർ , ഷേഡ് ,സെൻസർ എന്നിവ പ്രധാന ഭാഗങ്ങളായ തെരുവുവിളക്കുകളുടെ അറ്റകുറ്റപ്പണിക്ക് സാധാരണ ഗതിയിൽ ഒന്നോ, രണ്ടോ ഭാഗങ്ങൾ മാറിയാൽ മതിയാകും എന്നിരിക്കെ മുഴുവൻ സാധനങ്ങൾ മാറുന്ന നിരക്ക് രേഖപ്പെടുത്തിയ കരാറുകാരനാണ് പ്രവൃത്തി നൽകിയത്. ബൾബ് ഉൾപ്പെടെയുള്ള സാധനങ്ങൾ വിവിധ നിരക്കുകളിൽ മാർക്കറ്റിൽ ലഭ്യമാണെന്നിരിക്കെ കരാറുകാരൻ ഉപയോഗിക്കേണ്ട സാധനം, ഗുണ നിലവാരം, വാട്ട്സ്, തുടങ്ങിയവ സംബന്ധിച്ച നിർദ്ദേശം പഞ്ചായത്ത് നൽകുകയോ, ഉപയോഗിച്ച സാധനങ്ങളുടെ വിവരം കരാറുകാരൻ അറിയിക്കുകയോ ചെയ്തില്ല. പ്രധാന ഇനമായ LED ബൾബ് എത്രവാട്ടിന്റെയാണ് ഉപയോഗിച്ചതെന്നോ ഗുണനിലവാരം സംബന്ധിച്ചോ വിദഗ്ധർ പരിശോധിച്ച് സാക്ഷ്യപ്പെടുത്തിയിട്ടില്ല. ലൈറ്റിന്റെ അറ്റകുറ്റപ്പണിക്കാവശ്യമായ സാധനങ്ങൾ പഞ്ചായത്ത് നേരിട്ട് വാങ്ങി ഓരോ ലൈറ്റിനും ആവശ്യമായ സാധനങ്ങൾ മാത്രം രജിസ്റ്ററിൽ ചേർത്ത് കരാറുകാരന് നൽകുകയായിരുന്നു വേണ്ടത്. കരാറുകാരൻ തന്നെ സാധനങ്ങൾ വാങ്ങിയതിനാൽ അറ്റകുറ്റപ്പണിക്ക് ആവശ്യമായ സാധനങ്ങൾക്ക് മാത്രമാണ് കരാറുകാരന് തുക നൽകിയതെന്ന് ഉറപ്പാക്കാൻ കഴിഞ്ഞിട്ടില്ല.

മേൽപറഞ്ഞ അപാകതകൾക്ക് വിശദീകരണം ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (12/27-10-25) മറുപടിയായി കരാറുകാരനിൽ നിന്നും റിടെൻഷൻ തുക 2,11,865/- രൂപ ഈടാക്കിയിട്ടുള്ളതായും ടി തുക തിരികെ നൽകേണ്ടതില്ലായെന്ന് കമ്മറ്റി തീരുമാനമെടുത്തിട്ടുള്ളതായും അറിയിച്ചിട്ടുണ്ട്. കരാർ പ്രകാരം മൂന്ന് സർവ്വീസുകൾ നടത്താൻ ബാധ്യതയുള്ള യൂണൈറ്റഡ് എൻജി സിസ്റ്റം 2 തവണ മാത്രം സർവ്വീസ് നടത്തി അടങ്കൽ തുക മുഴുവനായും കൈപ്പറ്റിയത് ക്രമപ്രകാരമല്ല. മുഴുവൻ തുകയും നൽകുകയും കരാർ കാലാവധിക്ക് മുൻപ് തന്നെ പ്രവൃത്തി അവസാനിപ്പിച്ച് മടങ്ങുകയും ചെയ്ത സാഹചര്യത്തിലൂടെ അധികം തുക യൂണൈറ്റഡ് എൻജി സിസ്റ്റത്തിന് നൽകിയതായി ഓഡിറ്റ് വിലയിരുത്തുന്നു.

സ്ഥാപനത്തിന്റെ സെക്യൂരിറ്റി ഡെപ്പോസിറ്റ് തുകയും റിടെൻഷൻ തുകയും ഗ്രാമപഞ്ചായത്തിലേക്ക് മുതൽക്കൂട്ടുന്നതുൾപ്പടെയുള്ള നടപടികൾ സ്വീകരിക്കേണ്ടതാണ്. മേൽ വിഷയത്തിന്മേൽ അന്വേഷണം നടത്തുന്നതിന് തദ്ദേശ സ്വയംഭരണ വകുപ്പ് ജോയിന്റ് ഡയറക്ടറുടെ ശ്രദ്ധയിൽപ്പെടുത്തുന്നു.

1-22 ഹരിതകർമ്മസേനയ്ക്ക് വാഹനം വാങ്ങൽ- വാഹനത്തിന് സംസ്ഥാന ഇൻഷുറൻസ് വകുപ്പ് മുഖേനയുള്ള ഇൻഷുറൻസ് സ്വീകരിച്ചില്ല

സെക്രട്ടറി നിർവ്വഹണോദ്യോഗസ്ഥനായി 7,96,139/- രൂപ ശുചിത്വമിഷൻ വിഹിതവും തനത് ഫണ്ടും ചെലവഴിച്ച് മാലിന്യ സംസ്കരണത്തിന് വേണ്ടി വാങ്ങിയ മഹീന്ദ്ര പിക്ക് അപ് വാഹനത്തിന്റെ ഇൻഷുറൻസ് ന്യൂ ഇൻഡ്യ അഷ്വറൻസ് എന്ന സ്ഥാപനം മുഖേന

എടുക്കുന്നതിനായി 22037/- രൂപ മഹീന്ദ്രാ & മഹീന്ദ്രയ്ക്ക് നൽകിയിരുന്നു. സ.ഉ(പി)നം 819/2000/Fin തീയതി 18-4-2000 പ്രകാരം എല്ലാ സർക്കാർ വാഹനങ്ങൾക്കും കേരള സംസ്ഥാന ഇൻഷുറൻസ് വകുപ്പിന്റെ ഇൻഷുറൻസ് കവറേജ് എടുക്കേണ്ടതാണ്. സർക്കാർ നിർദ്ദേശത്തിന് വിരുദ്ധമായി ന്യൂ ഇൻഡ്യ അച്ചുറൻസ് കമ്പനിയിൽ നിന്ന് ഇൻഷുറൻസ് സ്വീകരിച്ചതിന് വിശദീകരണം ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (1/27-10-25) മറുപടിയിായി ഇത്തരമൊരു നിബന്ധന സംബന്ധിച്ച് ധാരണയില്ലായിരുന്നതിനാലാണ് അപാകത സംഭവിച്ചതെന്നും ഭാവിയിൽ ശ്രദ്ധിക്കുന്നതാണ് എന്നും അറിയിച്ചിട്ടുണ്ട്. തുടർ വർഷങ്ങളിൽ വാഹന ഇൻഷുറൻസ് സ്വീകരിക്കുമ്പോൾ സർക്കാർ ഉത്തരവുകൾ പാലിക്കാൻ ശ്രദ്ധക്കേണ്ടതാണ്.

1-23 പഞ്ചായത്ത് ഓഫീസിലേയ്ക്ക് യുപിഎസ്, ബാറ്ററി വാങ്ങൽ- ബൈബാക്ക് സംവിധാനം അവലംബിച്ചില്ല

പ്രോജക്ട് നം. പേര്	192/25 പഞ്ചായത്ത് ഓഫീസിലേയ്ക്ക് യുപിഎസ്, ബാറ്ററി വാങ്ങൽ
അടങ്കൽ	1,50,000 (പൊതു വിഭാഗം വികസന ഫണ്ട്) + 1,00,000 (തനത് ഫണ്ട്) = 2,50,000
ചെലവ്	1,50,000 (പൊതു വിഭാഗം വികസന ഫണ്ട്) + 65000 (തനത് ഫണ്ട്) = 2,15,000
നിർവ്വഹണോദ്യോഗസ്ഥൻ	സെക്രട്ടറി

പ്രസ്തുത പ്രോജക്റ്റിന്റെ ഭാഗമായി 2,15,000/- രൂപ ചെലവഴിച്ച് HYKON ന്റെ 5KVA ഓൺലൈൻ യുപിഎസ്, 10 എണ്ണം ട്യൂബുലാർ ബാറ്ററികൾ എന്നിവ വാങ്ങിയിരുന്നു. ജെം മുഖേനയായിരുന്നു വാങ്ങൽ നടത്തിയത്. നിലവിലുള്ള ഉപയോഗശൂന്യമായ ബാറ്ററികൾ ജെം മുഖേന ബൈബാക്ക് സംവിധാനത്തിലൂടെ മാറ്റിവാങ്ങാൻ നടപടി സ്വീകരിച്ചിട്ടില്ലായെന്ന് കാണുന്നു. ഈ വിഷയത്തിൽ വിശദീകരണം ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (1/27-10-25) മറുപടിയിായി ബൈബാക്ക് സംവിധാനം ജെം ൽ ഉണ്ടെന്ന് അറിയില്ലായിരുന്നുവെന്ന് അറിയിച്ചിട്ടുണ്ട്. നിലവിൽ ഉപയോഗശൂന്യമായ 10 ബാറ്ററികൾ ഗ്രാമപഞ്ചായത്തിൽ സൂക്ഷിച്ചിട്ടുണ്ട്. പഞ്ചായത്തിന് നഷ്ടം വരാത്ത രീതിയിൽ ആയവ ലേലം നടത്തി തുക പഞ്ചായത്തിലേയ്ക്ക് മുതൽക്കൂട്ടുന്നതാണ് എന്നറിയിച്ചിട്ടുണ്ട്. തുടർ നടപടികൾ സ്വീകരിച്ച് വിവരം അറിയിക്കേണ്ടതാണ്.

1-24 ഹോമിയോ ആശുപത്രിയ്ക്ക് മരുന്ന് വാങ്ങൽ- മരുന്ന് പൂർണ്ണമായും ലഭ്യമായില്ല

സെക്രട്ടറി നിർവ്വഹണോദ്യോഗസ്ഥനായ ഹോമിയോ ആശുപത്രിയ്ക്ക് മരുന്ന് വാങ്ങുന്നതിനായി (പ്രോജക്ട് നം. 33/25) ആലപ്പുഴ ഹോംകോയ്ക്ക് 2,00,000/- രൂപ റോഡിതര മെയിൻനൻസ് ഗ്രാന്റിൽ നിന്ന് നൽകിയിരുന്നു (ബിൽ നം. 14/16-12-24). ഫയൽ പരിശോധിച്ചതിൽ 1,84,392/- രൂപയുടെ മരുന്നുകൾ മാത്രമാണ് ഇതുവരെ ലഭ്യമായത്. ബാക്കിയുള്ള മരുന്നുകൾ ലഭ്യമാക്കാൻ സ്വീകരിച്ച നടപടികൾ വിശദീകരിക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (1/27-10-25) മറുപടിയിായി മരുന്ന് ലഭ്യമാക്കുവാൻ നടപടി സ്വീകരിച്ചിട്ടുണ്ടെന്ന് മെഡിക്കൽ ഓഫീസർ അറിയിച്ചു. 15,608/- രൂപയുടെ മരുന്നുകൾ കൂടി ലഭിക്കാൻ ശേഷിക്കുന്നതിനാൽ പ്രസ്തുത ചെലവ് ഓഡിറ്റിൽ തടസ്സപ്പെടുത്തുന്നു.

1-25 കെ.എസ്.ഇ.ബിയിൽ നിക്ഷേപിച്ച തുകയുടെ വിനിയോഗ വിവരങ്ങൾ

ലഭ്യമാക്കിയില്ല.

ഗ്രാമ പഞ്ചായത്തിന്റെ 2-ാം വാർഡിൽ കടുക്കമറ്റം - വട്ടക്കണ്ടം നടപ്പാത പദ്ധതി പൂർത്തീകരിക്കുന്നതിലേയ്ക്കായി വഴിയുടെ മദ്ധ്യഭാഗത്ത് നിന്നിരുന്ന ഇലക്ട്രിക് പോസ്റ്റുകൾ റോഡ് സൈഡിലേയ്ക്ക് മാറ്റി സ്ഥാപിയ്ക്കുന്നതിന് തനത് ഫണ്ടിൽ നിന്ന് 8,022/- രൂപ കെ.എസ്.ഇ.ബി, കുറവിലങ്ങാട് ഇലക്ട്രിക്കൽ സെക്ഷനിൽ നിക്ഷേപിച്ചിട്ടുണ്ട്. വിശദാംശങ്ങൾ താഴെ ചേർക്കുന്നു.

ക്രമ നം	വൗച്ചർ നം/ തീയതി തുക	ചെക്ക് നം/ തീയതി തുക	തുക
1	22401025/01.03.2025	355513/01.03.25	8022/-
		ആകെ	8022

തുകയുടെ വിനിയോഗ സാക്ഷ്യപത്രം ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (നം. 14/28.10.2025) ലഭ്യമാക്കിയ മറുപടിയിൽ കെ.എസ്.ഇ.ബിയിൽ നിന്ന് വിനിയോഗ സാക്ഷ്യപത്രം ലഭ്യമായിട്ടില്ല എന്നറിയിച്ചു. വിനിയോഗ സാക്ഷ്യപത്രം ലഭ്യമാക്കാത്തതിനാൽ 8022/- രൂപയുടെ ചെലവ് ഓഡിറ്റിൽ തടസ്സപ്പെടുത്തുന്നു.

1-26 ഗോവിന്ദപുരം കൊച്ചുപുരയ്ക്കൽ റോഡ് അറ്റകുറ്റപ്പണി- അപാകതകൾ

പ്രോജക്ട് നം.	127/25
അടങ്കൽ	150000/- മെയിന്റനൻസ് ഗ്രാന്റ് (റോഡ്)
ചെലവ്	147561/- മെയിന്റനൻസ് ഗ്രാന്റ് (റോഡ്)
ബിൽ നം.	9/09.05.24
നിർവ്വഹണോദ്യോഗസ്ഥൻ	അസിസ്റ്റന്റ് എഞ്ചിനീയർ, LID & EW
കരാറുകാരൻ	ശ്രീ. കുര്യാക്കോസ് വി.കെ

മേൽ പ്രോജക്ടിന്റെ എസ്റ്റിമേറ്റ് പ്രകാരം റോഡിലെ കുഴികൾ അടയ്ക്കുക, 285 ച. മീറ്ററിൽ റീടാറിംഗ് നടത്തുക, 3.3 ക്യൂബിക് മീറ്ററിൽ സൈഡ് കോൺക്രീറ്റ് ചെയ്യുക എന്നീ പ്രവൃത്തികളാണ് ഉൾപ്പെട്ടിരുന്നത്. പ്രോജക്ട് ഫയൽ പരിശോധിച്ചതിൽ പ്രവൃത്തി ഏറ്റെടുത്ത കരാറുകാരൻ ശ്രീ.കുര്യാക്കോസ് വി.കെ കോൺക്രീറ്റ് പണിക്ക് മാത്രമാണ് എസ്റ്റിമേറ്റ് തുകയേക്കാൾ 10% കൂടുതൽ ക്വാട്ട് ചെയ്തിട്ടുള്ളതെന്ന് കാണുന്നു. ടി കരാറുകാരൻ സമർപ്പിച്ച ടെണ്ടറിൽ ടാറിംഗ് ഒഴിവാക്കി കോൺക്രീറ്റ് പ്രവൃത്തി മാത്രം ചെയ്തുകൊള്ളാം എന്നാണ് രേഖപ്പെടുത്തിയിട്ടുള്ളത്. എസ്റ്റിമേറ്റ് പ്രകാരം കുഴി അടയ്ക്കൽ, റീടാറിംഗ് എന്നിവയുൾപ്പെട്ടിട്ടുള്ള സാഹചര്യത്തിൽ ടി കരാറുകാരൻ കോൺക്രീറ്റ് പ്രവൃത്തിക്ക് മാത്രം തുക ക്വാട്ട് ചെയ്യുകയും ടിയാളെ പ്രവൃത്തി ഏല്പിക്കുകയും ചെയ്തതിന്റെ സാഹചര്യം വ്യക്തമല്ല. അപാകതയ്ക്ക് വിശദീകരണം ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (19/29.10.25) സമർപ്പിച്ച മറുപടിയിൽ പ്രസ്തുത റോഡിലെ നിലവിലുള്ള ടാറിംഗിന്റെ എഡ്ജ് മഴവെള്ളം കുത്തിയൊലിച്ച് തകർന്ന് പോയതിനാൽ കമ്മിറ്റി തീരുമാന പ്രകാരം എസ്റ്റിമേറ്റ് റിവൈസ് ചെയ്ത് ടാറിംഗ് ഒഴിവാക്കി സൈഡ് കോൺക്രീറ്റിംഗ് ചെയ്യുന്നതിനുള്ള പ്രവൃത്തി ഉൾപ്പെടുത്തി പൂർത്തീകരിക്കുകയായിരുന്നുവെന്ന് അറിയിച്ചിട്ടുണ്ട്. എന്നിരുന്നാലും കുഴി അടയ്ക്കൽ ഉൾപ്പെടെയുള്ള ടാറിംഗ് പ്രവൃത്തികൾക്കായി 99495/- രൂപ എസ്റ്റിമേറ്റുൾപ്പെടുത്തിയിട്ടും ടാറിംഗ് പ്രവൃത്തികളുൾപ്പെടെ ഒഴിവാക്കി സൈഡ് കോൺക്രീറ്റിംഗ് മാത്രമായി എസ്റ്റിമേറ്റ് റിവൈസ് ചെയ്തതിന്റെ സാഹചര്യം വ്യക്തമല്ല. മാത്രമല്ല ടാറിംഗ് പ്രവൃത്തി ഒഴിവാക്കിയ സാഹചര്യത്തിൽ കോൺക്രീറ്റ് പ്രവൃത്തിക്ക് മാത്രം തുക ക്വാട്ട് ചെയ്ത കരാറുകാരനെ ഭരണസമിതിയുടെ നിർദ്ദേശമില്ലാതെ പ്രവൃത്തി ഏല്പിച്ചു

നടപടിയും ക്രമപ്രകാരമല്ല. മേൽ സാഹചര്യത്തിൽ ഗോവിന്ദപുരം കൊച്ചുപുരയ്ക്കൽ റോഡിന്റെ നിലവിലെ അവസ്ഥ സംബന്ധിച്ച് പരിശോധന നടത്തി തുടർ നടപടികൾ സ്വീകരിക്കേണ്ടതാണ്. പഞ്ചായത്ത് ഭരണസമിതിയുടെ പ്രത്യേക ശ്രദ്ധ മേൽ വിഷയത്തിലേക്ക് ക്ഷണിക്കുന്നു. മേൽ അപാകതകളാൽ ടി പ്രവൃത്തിക്കായി ചെലവഴിച്ച 1,47,561/- രൂപ ഓഡിറ്റിൽ തടസ്സപ്പെടുത്തുന്നു.

1-27 ഗ്രാമോദ്യാനം അറ്റകുറ്റപ്പണി- അപാകതകൾ

പ്രോജക്ട് നം	173/25
അടങ്കൽ	₹225000/- (തനത് ഫണ്ട്)
ചെലവ് തുക	225000/- (തനത് ഫണ്ട്)
ബിൽ നം.	288/06.03.25
കരാറുകാരന്റെ പേര്	ശ്രീ. റെജി പോൾ
കരാർ നം, തീയതി	29/AE/LID & EW/KVGD/2023-24 തീയതി 14.03.24
നിർവ്വഹണ ഉദ്യോഗസ്ഥൻ	അസിസ്റ്റന്റ് എഞ്ചിനീയർ, LID & EW

കുറവിലങ്ങാട് ഗ്രാമപഞ്ചായത്തിന്റെ അഞ്ചാം വാർഡിൽ സ്ഥിതി ചെയ്യുന്ന ഗ്രാമോദ്യാനത്തിന് ആർച്ച് നിർമ്മാണവും അനുബന്ധ പ്രവൃത്തികളും ചെയ്യുന്നതിന് വേണ്ടി ആവിഷ്കരിച്ചതാണ് പ്രസ്തുത പ്രോജക്ട്. എസ്റ്റിമേറ്റിലെ 1.020-ാമത്തെ ഇനമായി ഉൾപ്പെടുത്തിയിരുന്നത് 12.48 എന്ന സ്ക്വയർ മീറ്റർ കോഡ് പ്രകാരം ച.മീറ്ററിന് 384.20 നിരക്കിൽ 20 എം.എം കനമുള്ള ഓട് 9.360 ച.മീറ്ററിൽ മേയുകയെന്നുള്ളതായിരുന്നു. എന്നാൽ ബിൽ പരിശോധിച്ചതിൽ പ്രസ്തുത ഇനത്തിന് 821.66 രൂപ/M² നിരക്കിൽ ഒബ്സർവ്ഡ് ഡേറ്റ് തയ്യാറാക്കി 14.04 ച.മീറ്ററിൽ പ്രവൃത്തി ചെയ്ത് കരാറുകാരന് തുക അനുവദിച്ചിട്ടുള്ളതായി കാണുന്നു. പ്രവൃത്തിയിൽ മാറ്റം വരുത്തുന്നതിനായി എസ്റ്റിമേറ്റ് റിവൈസ് ചെയ്തതായോ ഇത് സംബന്ധിച്ച് കമ്മിറ്റി തീരുമാനമെടുത്തിട്ടുള്ളതായോ കാണുന്നില്ല. PRICE ൽ ലഭ്യമായ ഇനം ഉപയോഗപ്പെടുത്താതെ ഉയർന്ന നിരക്കുള്ള സ്ക്വയർ മീറ്റർ കോഡ് ഉൾപ്പെടുത്തിയതിനാൽ താഴെ ചേർക്കുംവിധം അധിക ചെലവുണ്ടായിട്ടുണ്ട്.

ഓട് പാകിയ അളവ്	Observed Data പ്രകാരം നൽകിയ തുക (ച. മീറ്ററിന് 821.66 നിരക്കിൽ)	എസ്റ്റിമേറ്റ് പ്രകാരം വരുന്ന ചെലവ് (ച.മീറ്ററിന് 384.20 നിരക്കിൽ)	അധികം നൽകിയ തുക (ജി.എസ്.റ്റി. ഉൾപ്പെടെ)
14.04 ച.മീ.	11536.11	5394.17	6142 + 1105 = 7247

എസ്റ്റിമേറ്റ് പ്രകാരം PRICE ൽ ലഭ്യമായ ഇനം ഒഴിവാക്കി Observed Data പ്രകാരമുള്ള ഇനം ചെയ്തത് മൂലം 7247/- രൂപ അധികം നൽകുവാനുണ്ടായ സാഹചര്യത്തിന് വിശദീകരണം ലഭ്യമാക്കുവാനാവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം. 17/29.10.25) സമർപ്പിച്ച മറുപടിയിൽ, പ്രസ്തുത പ്രവൃത്തിക്ക് 300 X 200 Mm Pressed Clay Tile ന് പകരം 300 X 200mm റൂഫിംഗ് ടൈലാണ് ഉപയോഗിച്ചിട്ടുള്ളതെന്നും അസി. എക്സിക്യൂട്ടീവ് എഞ്ചിനീയറുടെ നിർദ്ദേശ പ്രകാരമാണ് Observed Data കണക്കാക്കിയതെന്നും മറുപടി ലഭ്യമാക്കി. എന്നാൽ ഇത്തരത്തിൽ മാറ്റം വരുത്തിയ വിവരം ഭരണസമിതിയെ ബോധ്യപ്പെടുത്തിയിട്ടില്ലെന്ന് എക്സിക്യൂട്ടീവ് മീറ്റിംഗിൽ പ്രസിഡന്റ് അറിയിച്ചു. PRICE ൽ നിശ്ചിത ഇനം Specification ലഭ്യമായിരിക്കെ അനിവാര്യത വിശദീകരിക്കപ്പെടാതെ Observed Data പ്രകാരമുള്ള ഇനം ഉപയോഗിച്ച് വരുത്തിയ അധിക ചെലവ് ഓഡിറ്റിൽ നിരാകരിക്കുന്നു. അധികമായി ചെലവിച്ച 7,247/- രൂപ തിരികെ ഈടാക്കി വിവരം അറിയിക്കേണ്ടതാണ്.

അല്ലാത്തപക്ഷം നിർവ്വഹണ ഉദ്യോഗസ്ഥന്റെ ബാധ്യതയായി തിട്ടപ്പെടുത്തുന്നതാണ്.

1-28 ഓലിക്കാമല കുടിവെള്ള പദ്ധതി- കുഴിച്ചെടുത്ത കല്ലിന്റെ വിശദാംശങ്ങൾ ലഭ്യമല്ല

പ്രോജക്ട് നം.	157/25
അടങ്കൽ	347919/- (ധനകാര്യ കമ്മീഷൻ ഗ്രാന്റ്- 321919/-, തനത് ഫണ്ട്- 26000/-)
ചെലവ്	265770/- (ധനകാര്യ കമ്മീഷൻ ഗ്രാന്റ്)
ബിൽ നം.	9/09.05.24
നിർവ്വഹണോദ്യോഗസ്ഥൻ	അസിസ്റ്റന്റ് എഞ്ചിനീയർ, LID & EW
കരാറുകാരൻ	ശ്രീ. കുര്യാക്കോസ് വി.കെ

മേൽ പ്രോജക്ടിന്റെ എസ്റ്റിമേറ്റിൽ ഉൾപ്പെട്ടിരിക്കുന്ന പ്രവൃത്തികൾ പമ്പ് ഹൗസ് നിർമ്മാണം, നിലവിലുള്ള കിണറിന് ആഴവും വീതിയും കൂട്ടൽ, കിണറിന് റൂഫ് എന്നിവയായിരുന്നു. പ്രസ്തുത പ്രോജക്ടിന്റെ ഫയൽ പരിശോധിച്ചതിൽ കിണറിന്റെ ആഴം കൂട്ടിയപ്പോൾ 126.307 ക്യൂബിക് മീറ്റർ കല്ലുകൾ ലഭിച്ചിട്ടുള്ളതായി എം-ബുക്കിലെ ഒന്നാമത്തെ ഇനമായി രേഖപ്പെടുത്തൽ വരുത്തിയിട്ടുള്ളതായി കാണുന്നു. എന്നാൽ ആയതിന് സർവ്വേ റിപ്പോർട്ട് തയ്യാറാക്കി തുടർ നടപടികൾ സ്വീകരിച്ചതായി കണ്ടില്ല. അപാകതക്ക് വിശദീകരണം ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (നം.18/29.10.25) കിണർ കുഴിച്ചപ്പോൾ ചീങ്കൽ ചേർന്ന് വെട്ടുകല്ലാണ് ലഭിച്ചതെന്നും ആയത് പുനരുപയോഗിക്കാൻ സാധിക്കാത്തതിനാൽ കിണറിന് ചുറ്റും ഫിൽ ചെയ്യുകയാണ് ചെയ്തതെന്നും മറുപടി ലഭ്യമാക്കി. എന്നാൽ ലഭ്യമായ വെട്ടുകല്ല് ഫില്ല് ചെയ്തതിന്റെ അളവ് രേഖപ്പെടുത്താത്തതിനാൽ ആയതിന്റെ ആധികാരികത ഉറപ്പിക്കുവാൻ സാധിച്ചിട്ടില്ല. വിശദാംശം ലഭ്യമാക്കേണ്ടതാണ്.

1-29 കാലിബാരലുകളുടെ വില നിശ്ചിത ശീർഷകത്തിൽ അടവാക്കിയില്ല

തദ്ദേശ സ്വയംഭരണ വകുപ്പിന്റെ 30.10.2007 ലെ 59827/എഫ്.എം/ 07 നമ്പർ സർക്കുലർ പ്രകാരം കരാറുകാരുടെ ബില്ലിൽ നിന്നും ഈടാക്കുന്ന കാലി വീപ്പുകളുടെ വില ഏത് ഫണ്ടിൽ നിന്നാണോ ടാർ വാങ്ങിയത് അതേ ഫണ്ടിൽ തിരികെ ഒടുക്കേണ്ടതാണെന്ന് നിർദ്ദേശിച്ചിട്ടുണ്ട്. തൻവർഷത്തെ റോഡ് ടാറിംഗ് പ്രവൃത്തികളുടെ ഫയൽ പരിശോധിച്ചതിൽ ബാരൽവില ഉൾപ്പെടെയുള്ള തുക ട്രഷറിയിൽനിന്നും പിൻവലിച്ചിട്ടുണ്ടെങ്കിലും ബാരൽവിലയും ആയതിന്റെ ജി.എസ്.റ്റിയും നിശ്ചിത ശീർഷകങ്ങളിൽ സർക്കാരിലേക്ക് അടവാക്കാതെ പഞ്ചായത്തിന്റെ തനതുഫണ്ടിലേക്കാണ് ട്രാൻസ്ഫർക്രഡിറ്റ് ചെയ്തിട്ടുള്ളതെന്ന് കാണുന്നു. ഇപ്രകാരം റസീപ്റ്റ് & പേമെന്റ് അക്കൗണ്ടിലെ RP 5 ഷെഡ്യൂളിൽ 150120102- Receipts From Sale Of Scrap/ Empties And Waste Materials എന്ന ശീർഷകത്തിൽ തൻവർഷം ഈയിനത്തിൽ 128869/- രൂപ വരവുണ്ട്. കാലി ബാരലുകളുടെ വില നിശ്ചിത ശീർഷകത്തിൽ അടവാക്കിയിട്ടുണ്ടെങ്കിൽ ആയതിന്റെ വിശദാംശങ്ങൾ ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയ്ക്ക് (നം.08/27.10.25) ഇതിൽ ഭൂരിഭാഗം തുകകളും റോഡ് മെയിന്റനൻസ് ഫണ്ടാണെന്നും നിലവിൽ ഇ-ചെലാൻ മുഖാന്തിരം അടയ്ക്കുമ്പോൾ ഹെഡ് ലഭിക്കുന്നില്ല എന്ന പ്രശ്നമുണ്ടെന്നും ടി തുക അടയ്ക്കുന്നതിനുള്ള നടപടികൾ സ്വീകരിക്കുന്നതാണെന്നും സെക്രട്ടറി മറുപടി ലഭ്യമാക്കി. പ്രസ്തുത സാഹചര്യത്തിൽ ബാരൽ വിലയിനത്തിൽ ക്രഡിറ്റ് ചെയ്യപ്പെട്ട തുകകൾ അതാത് ഫണ്ട് ശീർഷകത്തിലും ജി.എസ്.റ്റി തുക ആയതിനുള്ള നിശ്ചിത ശീർഷകത്തിലും സർക്കാരിലേക്കടവാക്കേണ്ടതും വിവരം രേഖകൾ സഹിതം ഓഡിറ്റിൽ

അറിയിക്കേണ്ടതുമാണ്.

1-30 വിദേശത്ത് തൊഴിൽ ലഭിക്കുന്നതിന് ധനസഹായം- യഥാർത്ഥ ചെലവ് വിശദാംശങ്ങൾ ലഭ്യമാക്കിയില്ല

അസിസ്റ്റന്റ് സെക്രട്ടറി നിർവ്വഹണോദ്യോഗസ്ഥനായി തയ്യാറാക്കിയ വിദേശത്ത് തൊഴിൽ ലഭിക്കുന്നതിന് ധനസഹായം നൽകൽ പ്രോജക്റ്റിന്റെ (പ്രോജക്ട് നം. 6/25) ഭാഗമായി വാർഡ് 2 ലെ ഗുണഭോക്താവായ ശ്രീ. മിമിൻ ഹരിദാസ് എന്ന വ്യക്തിയ്ക്ക് UAE യിലേയ്ക്ക് ജോലി ആവശ്യത്തിനായി പോയതിന് 1,25,000/-രൂപ (ബിൽ നം 7/17-1-25) SCP ഫണ്ടിൽ നിന്നും നൽകിയിരുന്നു. സബ്സിഡി മാർഗ രേഖപ്രകാരം വിസയുടെയും വിമാനടിക്കറ്റിന്റെയും യഥാർത്ഥ ചെലവോ 1.25 ലക്ഷം രൂപയോ ഏതാണോ കുറവ് ആ തുക നൽകാവുന്നതാണ് എന്ന് വ്യക്തമാക്കിയിരുന്നു. എന്നാൽ ഗുണഭോക്താവ് വിസയുടെയും ടിക്കറ്റിന്റെ തുക നൽകിയതിന്റെയും വിശദാംശങ്ങൾ പരിശോധനയ്ക്ക് ലഭ്യമാക്കിയിരുന്നില്ല. ആയത് ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം 16/28-10-25) മറുപടിയായി വിസ, ടിക്കറ്റ് എന്നിവയ്ക്ക് തുക ചെലവഴിച്ചതിന്റെ വിശദാംശങ്ങൾ ശേഖരിച്ചിരുന്നില്ലായെന്ന് അറിയിച്ചിട്ടുണ്ട്. വിസ, ടിക്കറ്റ് എന്നിവയ്ക്കായി ഏജൻസികൾക്ക് നൽകിയ തുകയുടെ വിശദാംശങ്ങൾ ശേഖരിച്ച് പരിശോധനയ്ക്ക് ലഭ്യമാക്കുന്നത് വരെ നൽകിയ 1,25,000/-രൂപ ഓഡിറ്റിൽ തടസ്സപ്പെടുത്തുന്നു. വിശദാംശങ്ങൾ ലഭ്യമാക്കി ഓഡിറ്റ് തടസ്സം ഒഴിവാക്കേണ്ടതാണ്.

1-31 ആശ്രയ പദ്ധതി- ഭവനപുനരുദ്ധാരണത്തിന് അനുവദിച്ച തുക സിഡിഎസ് അക്കൗണ്ടിൽ സൂക്ഷിക്കുന്നു

അസിസ്റ്റന്റ് സെക്രട്ടറി നിർവ്വഹണോദ്യോഗസ്ഥനായി തയ്യാറാക്കിയ ആശ്രയ പദ്ധതി പ്രോജക്റ്റിന്റെ (പ്രോജക്ട് നം. 3/25) ഭാഗമായി പൊതു വിഭാഗം വികസന ഫണ്ട് 1,00,000/- രൂപ (ബിൽ നം 6/13-1-25) പിൻവലിച്ച് കുടുംബശ്രീ സിഡിഎസ് അക്കൗണ്ടിൽ(അക്കൗണ്ട് നം 467310100425)ക്രഡിറ്റ് ചെയ്തിരുന്നു. അഗതി രഹിതകേരളം പദ്ധതി ഗുണഭോക്താവിന് ഭവനപുനരുദ്ധാരണം നടത്താൻ തയ്യാറാക്കിയതായിരുന്നു പ്രസ്തുത പ്രോജക്ട്. എന്നാൽ ടി തുക വിനിയോഗിച്ച് ഭവനപുനരുദ്ധാരണം നടത്തിയതിന്റെ വിശദാംശങ്ങൾ ഫയലിൽ ലഭ്യമായിരുന്നില്ല. ഗുണഭോക്താവിന്റെ വിശദാംശങ്ങളും ഭവനപുനരുദ്ധാരണം പൂർത്തിയാക്കിയതിന്റെ ആയതിന്റെ വിശദാംശങ്ങളും ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം 16/28-10-25) മറുപടിയായി ശ്രീമതി തങ്കമ്മ രാഘവൻ, കണിയാംകുന്നേൽ എന്ന ഗുണഭോക്താവിന്റെ വീട് പുനരുദ്ധാരണത്തിനുള്ളതാണെന്നും തുക ചെലവഴിച്ച് വിവരം അറിയിക്കുന്നതാണ് എന്നും അറിയിച്ചിരുന്നു. വികസനഫണ്ട് മുൻകൂറായി പിൻവലിച്ച് ബാങ്ക് അക്കൗണ്ടിൽ സൂക്ഷിക്കുന്ന നടപടി ക്രമപ്രകാരമല്ല. വീട് പുനരുദ്ധാരണം അടിയന്തിരമായി പൂർത്തീകരിച്ച് തുക ചെലവഴിക്കുന്നത് വരെ ബാങ്ക് അക്കൗണ്ടിലേയ്ക്ക് മാറ്റി നിക്ഷേപിച്ച 1,00,000/- രൂപ ഓഡിറ്റിൽ തടസ്സപ്പെടുത്തുന്നു.

1-32 ഗവ. യുപിസ്കൂളിലെ കുട്ടികൾക്ക് പ്രഭാതഭക്ഷണം- ചെലവ് വിശദാംശങ്ങൾ ലഭ്യമായില്ല.

പ്രോജക്ട് നം. പേര്	9/25 കളത്തൂർ ഗവ. യുപിസ്കൂളിലെ കുട്ടികൾക്ക് പ്രഭാതഭക്ഷണം
അടങ്കൽ	3,49,300/- (പൊതു വിഭാഗം വികസന ഫണ്ട്)
ചെലവ്	3,49,300/-
നിർവ്വഹണോദ്യോഗസ്ഥൻ	ഹെഡ്മാസ്റ്റർ

കളത്തൂർ ഗവ. യുപി സ്കൂളിലെ 84 കുട്ടികൾക്ക് പ്രഭാത ഭക്ഷണം നൽകുന്നതിനായി

3,49,300/- രൂപ വകയിരുത്തുകയും ചെലവഴിക്കുകയും ചെയ്തിട്ടുണ്ട്. ഇതിൽ 2025 മാർച്ച് മാസത്തെ ഭക്ഷണത്തിന്റെ ചെലവ് കണക്കാക്കി 18388/- രൂപ (ബിൽ നം. 17/17-3-25) നൽകിയിരുന്നു. എന്നാൽ ചെലവിനാധാരമായ ബില്ലുകൾ പരിശോധനയ്ക്ക് ലഭ്യമാക്കിയില്ല. ചെലവിനാധാരമായ ബില്ലുകളും രേഖകളും ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം 26/30-10-25) മറുപടി ലഭ്യമാക്കിയിരുന്നില്ല. കുട്ടികളുടെ സ്കൂൾ ഹാജർ പുസ്തകവും പരിശോധനയ്ക്ക് ഹാജരാക്കിയിരുന്നില്ല. ചെലവിനാധാരമായ രേഖകൾ ലഭ്യമല്ലാത്ത 18388/- രൂപ ഓഡിറ്റിൽ തടസ്സപ്പെടുത്തുന്നു. വിശദാംശങ്ങൾ ലഭ്യമാക്കി ഓഡിറ്റ് തടസ്സം ഒഴിവാക്കേണ്ടതാണ്.

1-33 കളത്തൂർ ഗവ. യുപി സ്കൂളിലെ ആവർത്തന ചെലവ്- ചെലവ് വിശദാംശങ്ങൾ ലഭ്യമായില്ല.

പ്രോജക്ട് നം. പേര്	19/25 കളത്തൂർ ഗവ. യുപി സ്കൂളിലെ ആവർത്തന ചെലവ്
അടങ്കൽ	10000 (തനത് ഫണ്ട്) + 40000 (റോഡിതര മെയിന്റനൻസ് ഗ്രാന്റ്)
ചെലവ്	10000(തനത് ഫണ്ട്) + 40000 (റോഡിതര മെയിന്റനൻസ് ഗ്രാന്റ്)
നിർവ്വഹണോദ്യോഗസ്ഥൻ	ഹെഡ്മാസ്റ്റർ

പ്രസ്തുത പ്രോജക്റ്റിന്റെ ഭാഗമായി 10000/-രൂപ (22400602/6-11-24) തനത് ഫണ്ടിൽ നിന്നും 40,000/-രൂപ റോഡിതര മെയിന്റനൻസ് ഗ്രാന്റിൽ നിന്നും ചെലവഴിച്ചിരുന്നു. ഇതിൽ 40000/- രൂപയുടെ ചെലവ് വിശദാംശങ്ങൾ മാത്രമാണ് പരിശോധനയ്ക്ക് ലഭ്യമാക്കിയത്. തനത് ഫണ്ടിൽ നിന്നും ചെലവഴിച്ച 10000/- രൂപയുടെ വിശദാംശങ്ങൾ ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം. 26/30-10-25) മറുപടി ലഭ്യമാക്കിയില്ല. ചെലവിനാധാരമായ രേഖകൾ ലഭ്യമല്ലാത്ത 10000/- രൂപ ഓഡിറ്റിൽ തടസ്സപ്പെടുത്തുന്നു. ചെലവ് വിശദാംശങ്ങൾ ലഭ്യമാക്കി ഓഡിറ്റ് തടസ്സം ഒഴിവാക്കേണ്ടതാണ്.

1-34 അടുക്കള മുറ്റത്തെ കോഴിവളർത്തൽ പദ്ധതി നടത്തിപ്പിൽ അപാകത.

പ്രോജക്ട് നമ്പർ	S0219/25
പ്രോജക്ടിന്റെ പേര്	അടുക്കളമുറ്റത്തെ കോഴി വളർത്തൽ
അടങ്കൽ	420000/- (വികസന ഫണ്ട്)
ചെലവ്	417600/- ബിൽ നമ്പർ 511/13.03.2025-237600, 598/26.03.2025-180000/-
നിർവ്വഹണോദ്യോഗസ്ഥൻ	വെറ്ററിനറി സർജൻ

മുട്ട ഉല്പാദനം വർദ്ധിപ്പിക്കുക എന്ന ലക്ഷ്യത്തോടെ 40 മുതൽ 60 ദിവസം പ്രായമായ കോഴികുഞ്ഞുങ്ങളെ സർക്കാർ അംഗീകൃത നഴ്സറികളിൽ നിന്ന് വാങ്ങി ഒരു കോഴിക്ക് 120 രൂപ നിരക്കിൽ 5 കോഴികളുടെ ഒരു യൂണിറ്റ് വീതം 700 ഗുണഭോക്താക്കൾക്ക് (യൂണിറ്റ് കോസ്റ്റ് 600/-) നൽകുക എന്നതാണ് പ്രോജക്ട് .കുടുംബ വാർഷിക വരുമാനം 5 ലക്ഷത്തിൽ താഴെയുള്ളതും കോഴിക്കുടുള്ളവരുമായ വനിതകളായിരിക്കണം ഗുണഭോക്താക്കളെന്ന് പ്രോജക്ടിൽ നിർദ്ദേശിച്ചിരുന്നു. എന്നാൽ റേഷൻ കാർഡിൽ കേന്ദ്ര - സംസ്ഥാന ജീവനക്കാർ കുടുംബാംഗങ്ങളായിട്ടുള്ള താഴെ പേര് ചേർത്തിരിക്കുന്ന ഗുണഭോക്താക്കൾക്ക് മേൽ പ്രോജക്ട് പ്രകാരം ആനുകൂല്യം വിതരണം ചെയ്തിട്ടുണ്ട്.

1. ശ്രീമതി സ്വപ്ന ജോസ്, പൂക്കുടിയിൽ
2. ശ്രീമതി സുസമ്മ മാത്യു
3. ശ്രീമതി മോളി തോമസ്
4. ശ്രീമതി എൽസമ്മ തോമസ്, കല്ലവേലിൽ

എന്നാൽ മേൽ ഗുണഭോക്താക്കളുടെ അപേക്ഷയോടൊപ്പം വാർഷിക വരുമാനം തെളിയിക്കുന്നതിനുള്ള രേഖകൾ ലഭ്യമാക്കിയിരുന്നില്ല.വാർഷിക വരുമാനം പരിഗണിക്കാതെ ആനുകൂല്യം അനുവദിച്ച് നൽകിയതിന് മറുപടി ലഭ്യമാക്കണമെന്ന് ആവശ്യപ്പെട്ട് നൽകിയ ഓഡിറ്റ് അന്വേഷണ കുറിപ്പിന് (നമ്പർ 15/28.10.2025) മറുപടിയായി ടി ഗുണഭോക്താക്കളുടെ റേഷൻ കാർഡിലെ വരുമാനം 5 ലക്ഷത്തിൽ താഴെയായതിനാലാണ് ഗുണഭോക്താവായി ഉൾപ്പെടുത്തിയതെന്നും വരുമാനസർട്ടിഫിക്കറ്റ് ലഭ്യമാക്കുന്നതാണ് എന്നും അറിയിച്ചിരുന്നു. വരുമാന സർട്ടിഫിക്കറ്റ് ഹാജരാക്കത്തതിനാൽ മേൽപ്പറഞ്ഞവർക്കായി ചെലവഴിച്ച 2400/- രൂപ (4 @ 600) ഓഡിറ്റിൽ തടസ്സപ്പെടുത്തുന്നു. ടി ഗുണഭോക്താക്കളിൽ നിന്ന് വരുമാന സർട്ടിഫിക്കറ്റ് ലഭ്യമാക്കി വിവരം അറിയിക്കേണ്ടതാണ്.

1-35 വരുമാന പരിധി പരിഗണിക്കാതെ ആനുകൂല്യം നൽകി.

പ്രോജക്ട് നമ്പർ	S0048/24 (സ്പിൽ ഓവർ)
പ്രോജക്ടിന്റെ പേര്	വനിതകൾക്ക് കന്നുകുട്ടി വിതരണം പദ്ധതി
അടങ്കൽ	516140/-(വികസന ഫണ്ട്) 518000/-(ഗുണഭോക്തൃ വിഹിതം) തനത് ഫണ്ട് 1860/- ആകെ - 10,36,000/-
തൻവർഷ ചെലവ്	7,48,526/-
ബിൽ നം./ തീയതി	1/09.05.2024 - 2,72,526/- 261/21.10.2024 - 77,000/- 262/21.10.2024 - 77,000/- 447/26.02.2025 - 1,61,000/- 476/08.03.2025 - 1,61,000/-
നിർവ്വഹണോദ്യോഗസ്ഥൻ	വെറ്ററിനറി സർജൻ

കുടുംബ വാർഷിക വരുമാനം 5 ലക്ഷത്തിൽ കുറവായ വനിതാ ഗുണഭോക്താക്കൾക്ക് കന്നുകുട്ടികളെ വിതരണം ചെയ്യുക എന്നതായിരുന്നു സ്പിൽ ഓവറായി നടപ്പിലാക്കിയ മേൽ പ്രോജക്ട് ഒരു കന്നുകുട്ടിക്ക് 7,000/- രൂപയാണ് വികസന ഫണ്ടിൽ നിന്നും സബ്സിഡിയായി ചെലവഴിച്ചിട്ടുള്ളത്. റേഷൻ കാർഡിൽ സർക്കാർ ജീവനക്കാർ/സർവ്വീസ് പെൻഷണർ എന്നിവർ കുടുംബാംഗങ്ങളായിട്ടുള്ള താഴെ പേര് ചേർത്തിരിക്കുന്ന ഗുണഭോക്താക്കൾക്ക് ആനുകൂല്യം നൽകിയിട്ടുണ്ട്.

1. റോസ ആന്റണി (വടശ്ശേരി വാർഡ് - V, അപേക്ഷകയും ഭർത്താവും പെൻഷണർ)
2. റ്റിസി ജോർജ്ജ് (കാരക്കടവിൽ വാർഡ് - II, അപേക്ഷക ടീച്ചർ, ഭർത്താവ് പെൻഷണർ)

വാർഷിക വരുമാനം തെളിയിക്കുന്നതിനുള്ള രേഖകൾ ഇല്ലാതെ മേൽ ഗുണഭോക്താക്കൾക്ക് ആനുകൂല്യം നൽകിയതിന് മറുപടി ലഭ്യമാക്കണമെന്ന് ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നമ്പർ 2/27.10.2025) മറുപടിയായി റേഷൻ കാർഡിലെ വരുമാനം 5 ലക്ഷത്തിൽ താഴെയായതിനാലാണ് ആനുകൂല്യം നൽകിയത് എന്നും വരുമാനസർട്ടിഫിക്കറ്റ് ലഭ്യമാക്കുന്നതാണ് എന്നും അറിയിച്ചിരുന്നു. സർക്കാർ ഉത്തരവ് (കൈ) നം.115/2022 ത.സ്വ.ഭ.വ 28.05.2022 ഖണ്ഡിക 2.15(3).2 അനുസരിച്ച് ഉല്ലാദന പ്രോജക്ടുകൾക്ക് ആനുകൂല്യം നൽകുന്നതിനുള്ള കുടുംബവാർഷിക വരുമാനം പരിധി 5 ലക്ഷമാണ്. വരുമാന സർട്ടിഫിക്കറ്റ് ഹാജരാക്കാത്തതിനാൽ മേൽപ്പറഞ്ഞവർക്കായി ചെലവഴിച്ച 14,000/- രൂപ (7000 @ 2) ഓഡിറ്റിൽ തടസ്സപ്പെടുത്തുന്നു. മേൽ ഗുണഭോക്താക്കളിൽ നിന്നും വരുമാന സർട്ടിഫിക്കറ്റ് ലഭ്യമാക്കി വിവരം അറിയിക്കേണ്ടതാണ്.അപാകത ആവർത്തിക്കാതിരിക്കാൻ ശ്രദ്ധിക്കേണ്ടതാണ്.

1-36 ലൈഫ് ഭവനപദ്ധതി -ആനുകൂല്യം കൈപ്പറ്റിയ ഗുണഭോക്താക്കൾ ഭവന നിർമ്മാണം പൂർത്തിയാക്കിയിട്ടില്ല.

2024-25 സാമ്പത്തിക വർഷം വി.ഇ.ഒ നിർവ്വഹണ ഉദ്യോഗസ്ഥനായി നടപ്പാക്കിയ ലൈഫ് ഭവന നിർമ്മാണ പദ്ധതി പ്രകാരം ജനറൽ, എസ്.സി,എസ്.റ്റി വിഭാഗങ്ങളിലായി മൂന്ന് പ്രോജക്ടുകളാണ് നടപ്പിലാക്കിയിട്ടുള്ളത് വിശദാംശങ്ങൾ താഴെ ചേർക്കുന്നു.

പ്രോജക്ട് നം./ പേര്	അടങ്കൽ	ചെലവ്
S0007/25 ലൈഫ് ഭവന നിർമ്മാണ പദ്ധതി (ജനറൽ)	3578690/- (വികസന ഫണ്ട് പൊതു വിഭാഗം) 4000000/- (സംസ്ഥാനവിഷ്കൃത ഫണ്ട്) 2000000/- (ബ്ലോക്ക് പഞ്ചായത്ത് വിഹിതം) 2000000/- (ജില്ലാ പഞ്ചായത്ത്) 5350000/- (മറ്റുള്ളവ) ആകെ -16928690/-	3578690/- (വികസന ഫണ്ട് പൊതു വിഭാഗം) 1560000/- (സംസ്ഥാനവിഷ്കൃത ഫണ്ട്) 540000/- (ബ്ലോക്ക് പഞ്ചായത്ത് വിഹിതം) 300000/- (ജില്ലാ പഞ്ചായത്ത്) 18,40,000/- (മറ്റുള്ളവ) ആകെ - 7818690/-
S0008/25 ലൈഫ് ഭവന നിർമ്മാണ പദ്ധതി (എസ്.സി)	750000/- (വികസന ഫണ്ട് എസ്.സി.പി) 500000/- (സംസ്ഥാനവിഷ്കൃത ഫണ്ട്) 300000/- (ബ്ലോക്ക് പഞ്ചായത്ത് വിഹിതം) 200000/- (ജില്ലാ പഞ്ചായത്ത്) ആകെ -1750000/-	750000/- (വികസന ഫണ്ട് എസ്.സി.പി.) 200000/- (സംസ്ഥാനവിഷ്കൃത ഫണ്ട്) ആകെ 950000/-
S0104/25 ലൈഫ് ഭവന നിർമ്മാണ പദ്ധതി (എസ്.റ്റി)	65000/- (വികസന ഫണ്ട് പൊതു വിഭാഗം) 400000/- (സംസ്ഥാനവിഷ്കൃത ഫണ്ട്) ആകെ - 465000/-	65000/- (വികസന ഫണ്ട് പൊതു വിഭാഗം) 200000/- (സംസ്ഥാനവിഷ്കൃത ഫണ്ട്) ആകെ - 265000/-

ജനറൽ വിഭാഗത്തിൽ 21 ഉം എസ്.സി വിഭാഗത്തിൽ ഒരാളും ഉൾപ്പെടെ ആകെ 22 ഗുണഭോക്താക്കളാണ് 2024-25 വർഷം കരാറിലേർപ്പെട്ടത്.കരാറിലേർപ്പെട്ട 22 ഗുണഭോക്താക്കളിൽ 14 പേർ വീട് പണി പൂർത്തീകരിച്ചു. ഗ്രാമ പഞ്ചായത്തിന്റെ ലൈഫ് ഭവന പദ്ധതിയുടെ രജിസ്റ്റർ, ഫയൽ എന്നിവ പരിശോധിച്ചതിൽ കരാർ വെച്ച് ധനസഹായം കൈപ്പറ്റി വീട് പണി തുടങ്ങിയ താഴെപ്പറയുന്ന ഗുണഭോക്താക്കൾ അവരുടെ ഭവനനിർമ്മാണം പൂർത്തിയാക്കിയിട്ടില്ലാത്തതായി കാണുന്നു. വിശദാംശങ്ങൾ താഴെ ചേർക്കുന്നു.

ക്രമ നം.	ഗുണഭോക്താവിന്റെ പേര്/ വിലാസം	വിഭാഗം	കരാർ വെച്ച തീയതി	നിലവിലെ സ്ഥിതി	കൈപ്പറ്റിയ തുക
1	ഷേർളി തോമസ്, മുണ്ടപ്പാക്കിൽ, പകലോമറ്റം, വാർഡ്-9	ജനറൽ	27.06.2024	ലിന്റൽ വരെ	360000/-

2	സോഫി കെ.ജെ, കാവംകാലായിൽ, പകലോമറ്റം, വാർഡ്-7	ജനറൽ	19.06.2024	ലിന്റൽ വരെ	300000/-
3	സാലി ജോൺ, മൺതടത്തിൽ, കളത്തൂർ, വാർഡ്-10	ജനറൽ	20.06.2024	ലിന്റൽ വരെ	300000/-
4	റെൻസി സെബാസ്റ്റ്യൻ, പള്ളിമലയിൽ, കളത്തൂർ, വാർഡ്-10	ജനറൽ	27.06.2024	ലിന്റൽ വരെ	360000/-
5	പത്മിനി പി.എസ്, കുുന്നത്ത്, നസ്രത്ത് ഹിൽ, വാർഡ്-14	ജനറൽ	08.07.2024	ഭവന നിർമ്മാണം ആരംഭിച്ചിട്ടില്ല	40000/-
6	സിന്ധു അജയൻ, തറപ്പിൽ, കുറവിലങ്ങാട്, വാർഡ്-3	ജനറൽ	11.07.2024	ലിന്റൽ വരെ	360000/--
7	കുഞ്ഞുമോൾ മാർക്കോസ്, കുറുക്കൻകുന്നേൽ, പകലോമറ്റം, വാർഡ്-9	ജനറൽ	18.06.2024	ഭവന നിർമ്മാണം ആരംഭിച്ചിട്ടില്ല	360000/-
8	ലതാ രാജു, തേക്കേടത്ത്, പകലോമറ്റം, വാർഡ്-8	ജനറൽ	17.07.2024	തറ നിർമ്മാണം പൂർത്തീകരിച്ചു.	200000/-

ക്രമ നം. (5) ഗുണഭോക്താവ് ഭവനനിർമ്മാണം തുടങ്ങാത്ത പക്ഷം തുക നിയമാനുസൃത പലിശ സഹിതം തിരികെ ഈടാക്കുന്നതിന് നടപടികൾ സ്വീകരിക്കേണ്ടതും ബാക്കി ഗുണഭോക്താക്കളുടെ ഭവന നിർമ്മാണം പൂർത്തീകരിക്കുന്നതിന് ആവശ്യമായ തുടർനടപടികൾ പഞ്ചായത്ത് തലത്തിൽ സ്വീകരിക്കേണ്ടതും വിവരം രേഖാമൂലം അറിയിയ്ക്കേണ്ടതുമാണ്.

1-37 ഇ-ടെണ്ടർ ഫീസ് ഗ്രാമപഞ്ചായത്തിന് ലഭ്യമായില്ല

കുറവിലങ്ങാട് എസ്ബിഐ ശാഖയിൽ ഗ്രാമപഞ്ചായത്ത് അസിസ്റ്റന്റ് എഞ്ചിനീയറുടെ പേരിൽ ഒരു കറണ്ട് അക്കൗണ്ട് ആരംഭിച്ചിരുന്നു (അക്കൗണ്ട് നം 33418785140). അസിസ്റ്റന്റ് എഞ്ചിനീയർ നിർവ്വഹണോദ്യോഗസ്ഥനായി നടപ്പാക്കുന്ന വിവിധ പ്രോജക്റ്റുകളുടെ ഇ-ടെൻഡർ നടപടികളുടെ ഫീസ് ലഭ്യമാകുന്നതിനായി തുടങ്ങിയ അക്കൗണ്ടിൽ 22-10-2025 ൽ 180944/- രൂപ ബാലൻസ് നിൽക്കുന്നതായി കാണുന്നു. ടെണ്ടർ ഫീസല്ലാതെ മറ്റ് തുകകളും ടി അക്കൗണ്ടിൽ ക്രഡിറ്റാകുന്നതായി കാണുന്നുണ്ട്. ആയതിനാൽ ബാലൻസ് തുകയുടെ ഇനം തിരിച്ചുള്ള വിശദാംശങ്ങൾ, ടെണ്ടർഫീസ് ഗ്രാമപഞ്ചായത്തിന്റെ തനത് ഫണ്ടിലേക്ക് മാറ്റുന്നതിന് സ്വീകരിച്ച നടപടികളുടെ വിശദാംശങ്ങൾ എന്നിവ ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിക്ക് (20/29.10.25) ഇതിൽ 103245/- രൂപ ടെണ്ടർ ഫീസാണെന്നും മറ്റുള്ളവ വിവിധ Deduction തുകകളാണെന്നും നീക്കിയിരിപ്പുള്ള തുകകൾ അതത് അക്കൗണ്ടുകളിലേക്ക് എത്രയും വേഗം അടവാക്കുന്നതാണെന്നും മറുപടി ലഭ്യമാക്കി.ടെണ്ടർ ഫീസിനത്തിൽ അവശേഷിക്കുന്ന തുക ഗ്രാമപഞ്ചായത്തിന്റെ തനത് ഫണ്ടിലേക്ക് മാറ്റി വിശദാംശങ്ങൾ പരിശോധനയ്ക്ക് ലഭ്യമാക്കേണ്ടതാണ്.

1-38 മഹാത്മാഗാന്ധി ദേശീയ തൊഴിലുറപ്പുപദ്ധതി - പദ്ധതി നടത്തിപ്പിലെ അപാകതകൾ

ഗ്രാമപഞ്ചായത്തിൽ 2024-25 വർഷം മഹാത്മാഗാന്ധി ദേശീയ തൊഴിലുറപ്പു പദ്ധതിയിൽ നടപ്പാക്കിയ പ്രോജക്റ്റുകളുടെ ഫയൽ പരിശോധിച്ചതിൽ ശ്രദ്ധയിൽപ്പെട്ട അപാകതകൾ

ചുവടെ കൊടുക്കുന്നു.

1. അങ്കണവാടി കനാൽറോഡ് ഇന്റർലോക്കിങ്ങ് പേവിങ്ങ്

പ്രസ്തുത പ്രോജക്റ്റിൽ തൊഴിലാളികൾക്ക് വേതനം നൽകിയിരിക്കുന്നത് അംഗീകൃത നിരക്കായ 346/- രൂപയിൽ കുറവായാണ്. 300/-, 320/- രൂപ നിരക്കുകളിൽ തൊഴിലാളികൾക്ക് വേതനം നൽകാനിടയായത് വിശദീകരിക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയിൽ(നം 25/30-11-25) മറുപടിയായി ടെക്നിക്കൽ ഇഷ്യൂ കാരണം 346/- നിരക്കിൽ നൽകാൻ സാധിച്ചില്ലായെന്ന് അറിയിച്ചിട്ടുണ്ട്. ടെക്നിക്കൽ ഇഷ്യൂ വരുന്ന സാഹചര്യങ്ങളിൽ ഹെൽപ്പ് ഡെസ്കുമായി ബന്ധപ്പെട്ട് ആയത് പരിഹരിച്ച് തൊഴിലാളികൾക്ക് അർഹതപ്പെട്ട കൂലി നൽകുന്നുവെന്ന് ഉറപ്പാക്കേണ്ടതാണ്.

2. (എ) ഓരത്തേൽ കിഴക്കേക്കുറ്റ് റോഡ് കോൺക്രീറ്റിങ്ങ്

(ബി) വെട്ടുവേലി റോഡ് കോൺക്രീറ്റിങ്ങ്

മേൽ സൂചിപ്പിച്ച രണ്ട് പ്രോജക്റ്റിന്റെയും എസ്റ്റിമേറ്റിൽ സിമന്റിന് കണക്കാക്കിയ നിരക്ക് 14754/T ആയിരുന്നു. എന്നാൽ ബിൽ, എം-ബുക്ക് എന്നിവ പ്രകാരം 11200/T നിരക്കിലാണ് തുക അനുവദിച്ചിരുന്നത്. അതായത് 50Kg പാക്കറ്റിന് നൽകിയ നിരക്ക് 560/- രൂപ . MGNREGA മിഷൻ ഡയറക്ടറുടെ 17-8-22 ലെ കത്ത് പ്രകാരംസെക്യർ സോഫ്റ്റ് വെയറിൽ ഉൾപ്പെടുത്തിയിരിക്കുന്ന ലോക്കൽ മാർക്കറ്റ് നിരക്ക് ഉൾപ്പെടുത്താൻ പാടില്ലായെന്നും യഥാർത്ഥ മാർക്കറ്റ് നിരക്ക് മാത്രമേ നൽകാൻ പാടുള്ളുവെന്നും വ്യക്തമാക്കിയിരുന്നു. മത്സാരധിഷ്ഠിത ടെൻഡർ നടത്തി മാർക്കറ്റ് വിലയിൽ സിമന്റ് വാങ്ങിയതിന്റെ വിശദാംശങ്ങൾ ലഭ്യമാക്കുവാൻ ആവശ്യപ്പെട്ട് നൽകിയ ഓഡിറ്റ് എൻക്വയറിയിൽ (നം 25/30-10-25) മറുപടിയായി സൈറ്റിൽ രാംകോ സൂപ്പർഗ്രേഡ് സിമന്റാണ് ഉപയോഗിച്ചതെന്നും ഇതിന്റെ മാർക്കറ്റ് വില 575/- രൂപയാണ് എന്നും അറിയിച്ചിരുന്നു. എന്നാൽ 2024-25 വർഷം ജോമോൻ സെബാസ്റ്റ്യൻ എന്നയാളുടെ കാലിത്തൊഴുത്ത് നിർമ്മാണ പ്രവൃത്തിയുടെ ഫയൽ പരിശോധിച്ചതിൽ ബിൽ തയ്യാറാക്കി നൽകിയത് സിമന്റിന് 8000/T നിരക്കിലാണ്. അതായത് 50Kg സിമന്റ് പാക്കറ്റിന് 400 രൂപ നിരക്കിൽ ഇക്കാലയളവിൽ രാംകോ സൂപ്പർ ഗ്രേഡ് 50kg പാക്കറ്റിന്റെ മാർക്കറ്റ് വില 400 – 420 രൂപ മാത്രമാണ്. ഇതിൽ നിന്നും വളരെയധികം ഉയർന്ന നിരക്കിലുള്ള വിലയിലാണ് സിമന്റിന് റോഡ് വർക്കുകൾക്ക് നൽകി വന്നിരുന്നത് എന്ന് വ്യക്തമാകുന്നു. സിമന്റ് വില MRP നിരക്കിൽ നൽകുന്നത് ഒഴിവാക്കേണ്ടതും അധികവില നൽകുന്നില്ലായെന്ന് ഉറപ്പുവരുത്തേണ്ടതുമാണ്.

1-39 ജൽജീവൻ മിഷൻ പദ്ധതി- അവലോകനം

ഗ്രാമീണ മേഖലയിലെ എല്ലാ വീടുകൾക്കും ഗാർഹിക കുടിവെള്ള കണക്ഷനുകൾ ലഭ്യമാക്കാനായി കേന്ദ്ര-സംസ്ഥാന സർക്കാരുകൾ തദ്ദേശസ്വയംഭരണ സ്ഥാപനങ്ങൾ വഴി ജനപങ്കാളിത്തത്തോടെ നടപ്പിലാക്കുന്ന പദ്ധതിയാണ് ജൽ ജീവൻ മിഷൻ . കുറവിലങ്ങാട് ഗ്രാമ പഞ്ചായത്തിൽ ജൽജീവൻ മിഷൻ പദ്ധതിയിയ്ക്കായി പ്രോജക്ടുകൾ ഒന്നും നടപ്പിലാക്കുകയോ സ്ഥാപനവിഹിതമോ ഗുണഭോക്തൃവിഹിതമോ കൈമാറുകയോ ചെയ്തിട്ടില്ല. എം എൽ എ ഫണ്ടിൽ നിന്നും ജൽജീവൻ മിഷനായി തുക അനുവദിച്ചിട്ടില്ലായെന്നും ഗ്രാമപഞ്ചായത്ത് അറിയിച്ചു.

1-40 ഹെൽത്ത് ഗ്രാന്റ്-അവലോകനം

പതിനഞ്ചാം ധനകാര്യ കമ്മീഷൻ അവാർഡ് പ്രകാരം പ്രാഥമികാരോഗ്യ പരിരക്ഷാ സൗകര്യങ്ങൾ മെച്ചപ്പെടുത്തുന്നതിനായി തദ്ദേശ സ്വയംഭരണ സ്ഥാപനങ്ങൾക്ക് ആരോഗ്യമേഖലാ ഗ്രാന്റ് അനുവദിച്ചിട്ടുണ്ട്. 2021-22 മുതൽ 2025-26 വരെയുള്ള അഞ്ച് വർഷ കാലയളവിലേക്ക് ഇന്ത്യയൊട്ടാകെ 70051 കോടി രൂപയാണ് അനുവദിച്ചിട്ടുള്ളത്.

കേരളത്തിലെ തദ്ദേശ സ്വയംഭരണ സ്ഥാപനങ്ങൾക്കുള്ള അഞ്ച് വർഷത്തെ വിഹിതം 2968.28 കോടി രൂപയാണ്. പദ്ധതിയുടെ നോഡൽ മന്ത്രാലയമായ കേന്ദ്ര ആരോഗ്യ കുടുംബക്ഷേമ മന്ത്രാലയം പുറപ്പെടുവിച്ച മാർഗ്ഗ നിർദ്ദേശങ്ങളെ അടിസ്ഥാനമാക്കിയാണ് കർമ്മപദ്ധതി തയ്യാറാക്കിയിട്ടുള്ളത്. നവകേരളം കർമ്മപദ്ധതിയുടെ ഭാഗമായ ആർദ്രം മിഷനിലൂടെ കേരളത്തിലെ ആരോഗ്യ സ്ഥാപനങ്ങളുടെ ഭൗതിക സൗകര്യം മെച്ചപ്പെടുത്തുന്നതിനും പൊതുജനങ്ങൾക്ക് മികച്ച സേവനം നൽകുന്നതിനുമുള്ള ശ്രമങ്ങൾ നടന്നുവരുന്നതിനാൽ മേൽപ്പറഞ്ഞ പ്രവർത്തനങ്ങൾക്കായി ആരോഗ്യ മേഖല ഗ്രാന്റ് ഉപയോഗപ്പെടുത്തുക എന്ന സമീപനമാണ് സ്വീകരിച്ചിട്ടുള്ളത്.

ആരോഗ്യമേഖല ഗ്രാന്റ് വിനിയോഗത്തിനാധാരമായിട്ടുള്ളത് താഴെപ്പറയുന്ന സർക്കാർ ഉത്തരവുകളും സർക്കുലറുകളുമാണ്.

ക്രമ നമ്പർ	ഉത്തരവ് നമ്പർ, തീയതി
1	G.O(Rt) No. 2132/2022/LSGD Dated 31.08.2022
2	G.O(Rt) No. 2156/2022/LSGD Dated 01.09.2022
3	G.O(Rt) No. 3157/2022/LSGD Dated 21.12.2022 (നഗരപാലികാ സ്ഥാപനങ്ങൾ)
4	G.O(Rt) No. 1078/2022/LSGD Dated 20.05.2023 (നഗരപാലികാ സ്ഥാപനങ്ങൾ)
5	Circular No. FM3/138/2023/LSGD Dated 23.05.2023
6	G.O(Rt) No. 1625/2023/LSGD Dated 09.08.2023

കുടുംബാരോഗ്യകേന്ദ്രത്തിലും സബ്സെന്ററുകളിലും രോഗ നിർണ്ണയ സൗകര്യങ്ങൾ ഏർപ്പെടുത്തുന്നതിനും, ആരോഗ്യ സ്ഥാപനങ്ങൾ മുഖേന ഹെൽത്ത് & വെൽനെസ്സ് പ്രവർത്തനങ്ങൾ നടപ്പാക്കുന്നതിനും കെട്ടിടമില്ലാത്ത കുടുംബാരോഗ്യ/ഉപകേന്ദ്രങ്ങൾക്ക് കെട്ടിട നിർമ്മാണത്തിനുമായി ഹെൽത്ത് ഗ്രാന്റ് ഉപയോഗിക്കേണ്ടതാണ്. ഇത് ധനകാര്യ കമ്മീഷൻ നിർദ്ദേശിച്ചിട്ടുള്ള വിവിധ സ്കീമുകൾ വഴിയാണ് നടപ്പാക്കേണ്ടത്. സ്കീമുകൾ താഴെ നൽകുന്നു.

1. സ്കീം 1- കെട്ടിടങ്ങൾ ഇല്ലാത്ത കുടുംബാരോഗ്യ ഉപകേന്ദ്രങ്ങൾക്ക് കെട്ടിടം നിർമ്മിക്കുന്നതിന്.
2. സ്കീം 2- ബ്ലോക്ക് പൊതുജനാരോഗ്യ കേന്ദ്രങ്ങൾക്ക് സഹായം.
3. സ്കീം 3- ഗ്രാമപ്രദേശങ്ങളിലെ ആരോഗ്യസ്ഥാപനങ്ങളിൽ രോഗനിർണ്ണയ സൗകര്യങ്ങൾ ഏർപ്പെടുത്തൽ.
4. സ്കീം 4- ഗ്രാമപ്രദേശങ്ങളിലെ കുടുംബാരോഗ്യ കേന്ദ്രങ്ങളിലും ഉപകേന്ദ്രങ്ങളിലും ഹെൽത്ത് ആന്റ് വെൽനസ് പ്രവർത്തനങ്ങൾ നടപ്പാക്കൽ.
5. സ്കീം 5 - നഗരപ്രദേശങ്ങളിലെ കുടുംബാരോഗ്യ കേന്ദ്രങ്ങളിലും ഉപകേന്ദ്രങ്ങളിലും രോഗനിർണ്ണയ സൗകര്യങ്ങൾ ഏർപ്പെടുത്തൽ.
6. സ്കീം 6 - അർബൻ ഹെൽത്ത് ആന്റ് വെൽനസ് കേന്ദ്രങ്ങൾ.

തദ്ദേശ സ്വയംഭരണ സ്ഥാപനങ്ങൾക്ക് അനുവദിക്കുന്ന ആരോഗ്യമേഖല ഗ്രാന്റ് വിനിയോഗിക്കുന്നതിന് അതത് തദ്ദേശ സ്വയംഭരണ സ്ഥാപനങ്ങളിലെ ആരോഗ്യമേഖല വർക്കിംഗ് ഗ്രൂപ്പുകൾ പ്രോജക്ടുകൾ തയ്യാറാക്കേണ്ടതും ആരോഗ്യത്തിന്റെ ചുമതലയുള്ള സ്റ്റാൻഡിംഗ് കമ്മിറ്റി പരിശോധിച്ചശേഷം ഭരണസമിതി പരിഗണിച്ച് പ്രോജക്ടുകൾക്ക് അന്തിമ രൂപം നൽകേണ്ടതുമാണ്.

കുറവിലങ്ങാട് ഗ്രാമപഞ്ചായത്തിന് കീഴിൽ കീഴിൽ കാളികാവ്, കോഴ, കളത്തൂർ എന്നിവിടങ്ങളിൽ സബ്സെന്ററുകൾ പ്രവർത്തിക്കുന്നു. കൂടാതെ ആയുർവേദ ഡിസ്പെൻസറിയും ഹോമിയോ ഡിസ്പെൻസറിയും കുറവിലങ്ങാട് തന്നെ പ്രവർത്തിക്കുന്നുണ്ട്. അവയുടെ അടിസ്ഥാന സൗകര്യങ്ങൾ വിലയിരുത്തി പഞ്ചായത്ത് പഠന

റിപ്പോർട്ട് തയ്യാറാക്കിയിട്ടുണ്ട്.

2021-22 വർഷം മുതൽ 2024-25 വർഷം വരെ ലഭ്യമായതും ചെലവഴിച്ചതുമായ ഹെൽത്ത് ഗ്രാന്റിന്റെ വിവരം ചുവടെ ചേർക്കുന്നു.

വർഷം	ഇനം	മുനിരിപ്പ്	ലഭ്യമായ തുക	ചെലവഴിച്ച തുക	ബാക്കി തുക
2021-22	സ്കീം 3	0	0	0	0
2021-22	സ്കീം 4	0	0	0	0
2022-23	സ്കീം 3	0	263548	261034	2514
2022-23	സ്കീം 4	0	127032	0	127032
2023-24	സ്കീം 3	2514	770182	760000	12696
2023-24	സ്കീം 4	127032	336445	310130	153347
2024-25	സ്കീം 3	12696	321219	0	333915
2024-25	സ്കീം 4	153347	529859	144777	538429

2022-23 സാമ്പത്തിക വർഷത്തെ ഫണ്ടുകൾ (സ്കീം 3, സ്കീം 4) വർഷാവസാനം ലഭ്യമായതിനാൽ 2023-24 വർഷം സ്കീം 3-ൽ ഓവറായാണ് പ്രോജക്ടുകൾക്ക് ചെലവ് ചെയ്തിട്ടുള്ളത്. സ്കീം 3 ഫണ്ട് ഉപയോഗിച്ച് ലാബ് റീയേജന്റ്, ലാബ് ഉപകരണങ്ങൾ, ഇൻഫെക്ഷൻ കൺട്രോൾ സാധനങ്ങൾ, കിറ്റുകൾ, കൺസ്യൂമബിൾസ് എന്നിവ വാങ്ങിയിട്ടുണ്ട്. സ്കീം 4 ഫണ്ട് പ്രധാനമായും സബ്സെന്ററുകൾക്ക് ആവശ്യമുള്ള ഭൗതിക സാഹചര്യം ഒരുക്കുന്നതിനും ഉപകരണങ്ങൾ, മരുന്നുകൾ എന്നിവ വാങ്ങി നൽകുന്നതിനുമാണ് ഉപയോഗിച്ചിട്ടുള്ളത്.

ഗ്രാന്റ് തുകയുടെ വിനിയോഗത്തിനായി കാനറ ബാങ്ക് കുറവിലങ്ങാട് ശാഖയിൽ താഴെപ്പറയും പ്രകാരം 3 അക്കൗണ്ടുകൾ ആരംഭിച്ചിട്ടുണ്ട്.

ഇനം	അക്കൗണ്ട് നം
സ്കീം 1- കെട്ടിടങ്ങൾ ഇല്ലാത്ത കുടുംബാരോഗ്യ ഉപകേന്ദ്രങ്ങൾക്ക് കെട്ടിടം നിർമ്മിക്കുന്നതിന്.	110044039439
സ്കീം 3 - ഗ്രാമപ്രദേശങ്ങളിലെ ആരോഗ്യസ്ഥാപനങ്ങളിൽ രോഗനിർണ്ണയ സൗകര്യങ്ങൾ ഏർപ്പെടുത്തൽ	110044038861
സ്കീം 4 - ഗ്രാമപ്രദേശങ്ങളിലെ കുടുംബാരോഗ്യ കേന്ദ്രങ്ങളിലും ഉപകേന്ദ്രങ്ങളിലും ഹെൽത്ത് ആന്റ് വെൽനസ് പ്രവർത്തനങ്ങൾ നടപ്പാക്കാൻ	110044045967

കുറവിലങ്ങാട് ഗ്രാമപഞ്ചായത്തിന്റെ അധീനതയിലുള്ള ആരോഗ്യ സ്ഥാപനങ്ങളൊന്നും വാടക കെട്ടിടത്തിൽ പ്രവർത്തിക്കുന്നില്ല. കെട്ടിടങ്ങൾ ഇല്ലാത്ത കുടുംബാരോഗ്യ ഉപകേന്ദ്രങ്ങൾക്ക് കെട്ടിടം നിർമ്മിക്കുന്നതിന് ലഭിക്കുന്ന സ്കീം 1 ഗ്രാന്റ് ഗ്രാമപഞ്ചായത്തിന് നാളിതുവരെ ലഭ്യമായിട്ടില്ല. സ്കീം 3 ഗ്രാമപ്രദേശങ്ങളിലെ ആരോഗ്യസ്ഥാപനങ്ങളിൽ രോഗനിർണ്ണയ സൗകര്യങ്ങൾ ഏർപ്പെടുത്തൽ, സ്കീം 4 ഗ്രാമപ്രദേശങ്ങളിലെ കുടുംബാരോഗ്യ കേന്ദ്രങ്ങളിലും ഉപകേന്ദ്രങ്ങളിലും ഹെൽത്ത് ആന്റ് വെൽനസ് പ്രവർത്തനങ്ങൾ നടപ്പാക്കാൻ എന്നിവ പ്രകാരം ലഭ്യമായ ഗ്രാന്റ് അതത് പ്രവർത്തനങ്ങൾക്കായി വിനിയോഗിച്ചുവരുന്നു. അതത് സ്കീമുകളുടെ പ്രവർത്തനങ്ങൾക്കായി മാർഗ്ഗരേഖയിൽ നിർദ്ദേശിച്ച പ്രകാരമുള്ള നിർവ്വഹണ ഉദ്യോഗസ്ഥരാണ് ഗ്രാന്റ് തുകയുടെ വിനിയോഗം നിർവ്വഹിക്കുന്നത്. രോഗനിർണ്ണയ സൗകര്യങ്ങൾ ഏർപ്പെടുത്തൽ, ഹെൽത്ത് ആന്റ് വെൽനസ് പ്രവർത്തനങ്ങൾ എന്നിവ മെഡിക്കൽ ഓഫീസർ തന്നെയാണ് നിർവ്വഹിക്കുന്നത്. ആരോഗ്യമേഖലാ വർക്കിംഗ് ഗ്രൂപ്പും ആരോഗ്യ സ്റ്റാൻഡിംഗ് കമ്മിറ്റിയും ഹെൽത്ത് ഗ്രാന്റ് സംബന്ധമായ പ്രോജക്ടുകളുടെ പുരോഗതി വിലയിരുത്തുകയും ഇടപെടലുകൾ നടത്തുകയും ചെയ്യുന്നുണ്ട്. എന്നാൽ

പ്രോജക്ടുകൾക്ക് രൂപം നൽകുന്നതിൽ ക്രിയാത്മകമായ ഇടപെടലുകൾ നടത്തുന്നതായി കാണുന്നില്ല. പഞ്ചായത്തിന് കീഴിലുള്ള ആരോഗ്യ സ്ഥാപനങ്ങളുടെ അടിസ്ഥാന സൗകര്യം, രോഗനിർണ്ണയ സൗകര്യം എന്നിവ മെച്ചപ്പെടുത്തുന്നതിന് ആരോഗ്യമേഖലാ വർക്കിംഗ് ഗ്രൂപ്പും ആരോഗ്യ സ്റ്റാൻഡിംഗ് കമ്മിറ്റിയും ആരോഗ്യ സ്ഥാപനങ്ങൾ സന്ദർശിച്ച് നിലവിലെ സൗകര്യങ്ങൾ വിലയിരുത്തി നിർദ്ദേശങ്ങൾ ഭരണസമിതിയെ അറിയിക്കേണ്ടതാണ്.

ആരോഗ്യസ്ഥാപനങ്ങളിലെ ജീവനക്കാർ, ആരോഗ്യപ്രവർത്തകർ, ആശമാർ എന്നിവർക്ക് എൻ.എച്ച്.എം ഫണ്ട് ഉപയോഗിച്ചാണ് പരിശീലനം നൽകിയിട്ടുള്ളത്. ആയതിന് ഹെൽത്ത് ഗ്രാന്റ് വിനിയോഗിച്ചിട്ടില്ല. വിവര സാങ്കേതിക വിദ്യ ഉപയോഗപ്പെടുത്തുന്നതിന് ഹെൽത്ത് ഗ്രാന്റിൽ നിന്നും തുക ചെലവഴിച്ചിട്ടില്ല. സ്കീം 4 നിർദ്ദേശിക്കും പ്രകാരം ആരോഗ്യസ്ഥാപനങ്ങളിൽ നിന്നും നൽകുവാൻ ഉദ്ദേശിച്ചിട്ടുള്ള സേവനങ്ങളുമായി ബന്ധപ്പെട്ട് പൊതുജനങ്ങൾക്കിടയിൽ ബോധവൽക്കരണ പ്രവർത്തനങ്ങൾ നടത്തുന്നുണ്ട്.

ഗ്രാമപഞ്ചായത്തിലെ 3 സബ്സെന്ററുകളും ഹെൽത്ത് & വെൽനസ് സെന്ററുകളായാണ് പ്രവർത്തിക്കുന്നത്. അവയുടെ പ്രവർത്തനം കാര്യക്ഷമമായി നടക്കുന്നുണ്ട്. രോഗപ്രതിരോധ പ്രവർത്തനങ്ങളായ പ്രതിരോധ കുത്തിവെയ്പുകൾ, ബോധവൽക്കരണ ക്ലാസുകൾ എന്നിവ നടത്തി വരുന്നു. വാർഷിക ആരോഗ്യ പരിശോധനകളുടെ ഭാഗമായി വിവിധ ക്ലിനിക്കുകൾ നിശ്ചിത ദിവസങ്ങളിൽ നടത്തുന്നുണ്ട്. കുടുംബാരോഗ്യ കേന്ദ്രങ്ങളിൽ 8 ഇന ചികിത്സാ സൗകര്യങ്ങൾ ലഭ്യമാക്കിയിട്ടുണ്ട്. ദീർഘകാല രോഗികളുടെ പരിചരണത്തിനായി എല്ലാ മാസവും ഭവന സന്ദർശനവും പരിശോധനയും പാലിയേറ്റീവ് പരിചരണവും നടക്കുന്നുണ്ട്.

ആരോഗ്യ മേഖലയുടെ അടിസ്ഥാന സൗകര്യ വികസനത്തിനും രോഗ നിർണ്ണയ, രോഗപ്രതിരോധ സൗകര്യങ്ങളുടെ വർദ്ധനവും ഉറപ്പാക്കുന്നതിനാണ് പതിനഞ്ചാം ധനകാര്യ കമ്മീഷൻ ഹെൽത്ത് ഗ്രാന്റ് അനുവദിച്ചിട്ടുള്ളത്. മേൽ ഗ്രാന്റുകളുടെ കൃത്യവും സമയബന്ധിതവുമായ വിനിയോഗം ഭരണസമിതി ഉറപ്പാക്കേണ്ടതാണ്.

ഭാഗം -2

വരവ്-വ്യക്തമായ നഷ്ടം പ്രതിപാദിക്കുന്ന ഓഡിറ്റ് നിരീക്ഷണങ്ങൾ

[KLFA Act 1994 സെക്ഷൻ 16, KLFA Rules 1996 ചട്ടം 19(1) പ്രകാരമുള്ള ഓഡിറ്റ് റിപ്പോർട്ടിന്റെ പ്രത്യേക ഭാഗം]

ഇല്ല.

ഭാഗം -3

ചെലവു കണക്കുകളിൻമേലുള്ള ഓഡിറ്റ് നിരീക്ഷണങ്ങൾ

[KLFA Act 1994 സെക്ഷൻ 16, KLFA Rules 1996 ചട്ടം 19(2) പ്രകാരമുള്ള ഓഡിറ്റ് റിപ്പോർട്ടിന്റെ പ്രത്യേക ഭാഗം]

3-1 ഗ്രാമോദ്യാനം അറ്റകുറ്റപ്പണി- അപാകതകൾ

പ്രോജക്ട് നം	173/25
അടങ്കൽ	₹225000/- (തനത് ഫണ്ട്)
ചെലവ് തുക	225000/- (തനത് ഫണ്ട്)
ബിൽ നം.	288/06.03.25
കരാറുകാരന്റെ പേര്	ശ്രീ. റെജി പോൾ
കരാർ നം, തീയതി	29/AE/LID & EW/KVGD/2023-24 തീയതി 14.03.24
നിർവ്വഹണ ഉദ്യോഗസ്ഥൻ	അസിസ്റ്റന്റ് എഞ്ചിനീയർ, LID & EW

കുറവിലങ്ങാട് ഗ്രാമപഞ്ചായത്തിന്റെ അഞ്ചാം വാർഡിൽ സ്ഥിതി ചെയ്യുന്ന

ഗ്രാമോദ്യാനത്തിന് ആർച്ച് നിർമ്മാണവും അനുബന്ധ പ്രവൃത്തികളും ചെയ്യുന്നതിന് വേണ്ടി ആവിഷ്കരിച്ചതാണ് പ്രസ്തുത പ്രോജക്ട്. എസ്റ്റിമേറ്റിലെ 1.020-ാമത്തെ ഇനമായി ഉൾപ്പെടുത്തിയിരുന്നത് 12.48 എന്ന സ്പെസിഫിക്കേഷൻ കോഡ് പ്രകാരം ച.മീറ്ററിന് 384.20 നിരക്കിൽ 20 എം.എം കനമുള്ള ഓട് 9.360 ച.മീറ്ററിൽ മേയുകയെന്നുള്ളതായിരുന്നു. എന്നാൽ ബിൽ പരിശോധിച്ചതിൽ പ്രസ്തുത ഇനത്തിന് 821.66 രൂപ/M² നിരക്കിൽ ഒബ്സർവ്ഡ് ഡേറ്റ് തയ്യാറാക്കി 14.04 ച.മീറ്ററിൽ പ്രവൃത്തി ചെയ്ത് കരാറുകാരന് തുക അനുവദിച്ചിട്ടുള്ളതായി കാണുന്നു. പ്രവൃത്തിയിൽ മാറ്റം വരുത്തുന്നതിനായി എസ്റ്റിമേറ്റ് റിവൈസ് ചെയ്തതായോ ഇത് സംബന്ധിച്ച് കമ്മറ്റി തീരുമാനമെടുത്തിട്ടുള്ളതായോ കാണുന്നില്ല. PRICE ൽ ലഭ്യമായ ഇനം ഉപയോഗപ്പെടുത്താതെ ഉയർന്ന നിരക്കുള്ള സ്പെസിഫിക്കേഷൻ ഉൾപ്പെടുത്തിയതിനാൽ താഴെ ചേർക്കുംവിധം അധിക ചെലവുണ്ടായിട്ടുണ്ട്.

ഓട് പാകിയ അളവ്	Observed Data പ്രകാരം നൽകിയ തുക (ച. മീറ്ററിന് 821.66 നിരക്കിൽ)	എസ്റ്റിമേറ്റ് പ്രകാരം വരുന്ന ചെലവ് (ച.മീറ്ററിന് 384.20 നിരക്കിൽ)	അധികം നൽകിയ തുക (ജി.എസ്.റ്റി. ഉൾപ്പെടെ)
14.04 ച.മീ.	11536.11	5394.17	6142 + 1105 = 7247

എസ്റ്റിമേറ്റ് പ്രകാരം PRICE ൽ ലഭ്യമായ ഇനം ഒഴിവാക്കി Observed Data പ്രകാരമുള്ള ഇനം ചെയ്തത് മൂലം 7247/- രൂപ അധികം നൽകുവാനുണ്ടായ സാഹചര്യത്തിന് വിശദീകരണം ലഭ്യമാക്കുവാനാവശ്യപ്പെട്ട് നൽകിയ ഓഡിറ്റ് എൻക്വയറിക്ക് (നം. 17/29.10.25) സമർപ്പിച്ച മറുപടിയിൽ, പ്രസ്തുത പ്രവൃത്തിക്ക് 300 X 200 Mm Pressed Clay Tile ന് പകരം 300 X 200mm റൂഫിംഗ് ടൈലാണ് ഉപയോഗിച്ചിട്ടുള്ളതെന്നും അസി. എക്സിക്യൂട്ടീവ് എഞ്ചിനീയറുടെ നിർദ്ദേശ പ്രകാരമാണ് Observed Data കണക്കാക്കിയതെന്നും മറുപടി ലഭ്യമാക്കി. എന്നാൽ ഇത്തരത്തിൽ മാറ്റം വരുത്തിയ വിവരം ഭരണസമിതിയെ ബോധ്യപ്പെടുത്തിയിട്ടില്ലെന്ന് എക്സിക്യൂട്ടീവ് മീറ്റിംഗിൽ പ്രസിഡന്റ് അറിയിച്ചു. PRICE ൽ നിശ്ചിത ഇനം Specification ലഭ്യമായിരിക്കെ അനിവാര്യത വിശദീകരിക്കപ്പെടാതെ Observed Data പ്രകാരമുള്ള ഇനം ഉപയോഗിച്ച് വരുത്തിയ അധിക ചെലവ് ഓഡിറ്റിൽ നിരാകരിക്കുന്നു. അധികമായി ചെലവിച്ച 7,247/- രൂപ തിരികെ ഈടാക്കി വിവരം അറിയിക്കേണ്ടതാണ്. അല്ലാത്തപക്ഷം നിർവ്വഹണ ഉദ്യോഗസ്ഥന്റെ ബാധ്യതയായി തിട്ടപ്പെടുത്തുന്നതാണ്.

ഭാഗം -4

പൊതു വിവരങ്ങളും ഓഡിറ്റ് പ്രത്യവലോകനവും

4-1 മെഡിസെപ് പ്രീമിയം ഓട് വിവരങ്ങൾ

മെഡിസെപ് പ്രീമിയം ഓട് (റഗുലർ ജീവനക്കാർ)

ഓഡിറ്റ് വർഷത്തിലെ ജീവനക്കാരുടെ എണ്ണം*	മെഡിസെപ് പ്രീമിയം ഇനത്തിൽ ഈടാക്കിയ തുക	മെഡിസെപ് പ്രീമിയം ഇനത്തിൽ ഓട്ക്കിയ തുക	ഓട്ക്കാൻ ബാക്കി നിൽക്കുന്ന തുക	റിമാർക്ക്സ്
14	84000	84000	ഇല്ല	-

*01-04-2024 മുതൽ 31-03-2025 നുള്ളിൽ സർവ്വീസിൽ പ്രവേശിച്ചിട്ടുള്ളവരുടേത് ഒഴികെ

മെഡിസെപ് പ്രീമിയം ഓട് (01-04-2024 മുതൽ 30-06-2024 നുള്ളിൽ സർവ്വീസിൽ പ്രവേശിച്ചിട്ടുള്ള റഗുലർ ജീവനക്കാർ)

ജീവനക്കാരുടെ എണ്ണം	സർവ്വീസിൽ പ്രവേശിച്ച മാസം	മെഡിസെപ് പ്രീമിയം ഇനത്തിൽ ഈടാക്കിയ തുക (07/2022 മുതൽ അല്ലെങ്കിൽ 07/2023 മുതലുള്ള കുടിശ്ശിക ഉൾപ്പെടെ)	മെഡിസെപ് പ്രീമിയം ഇനത്തിൽ ഒടുക്കിയ തുക	ഒടുക്കാൻ ബാക്കി നിൽക്കുന്ന തുക	റിമാർക്ക്സ്
ഇല്ല					

മെഡിസെപ് പ്രീമിയം ഒടുക്ക് (01-07-2024 ൽ സർവ്വീസിൽ പ്രവേശിച്ചിട്ടുള്ള റഗുലർ ജീവനക്കാർ)

ജീവനക്കാരുടെ എണ്ണം	മെഡിസെപ് പ്രീമിയം ഇനത്തിൽ ഈടാക്കിയ തുക (07/2022 മുതലുള്ള കുടിശ്ശിക ഈടാക്കിയിട്ടുണ്ടെങ്കിൽ ആയത് ഉൾപ്പെടെ)	മെഡിസെപ് പ്രീമിയം ഇനത്തിൽ ഒടുക്കിയ തുക	ഒടുക്കാൻ ബാക്കി നിൽക്കുന്ന തുക	റിമാർക്ക്സ്
ഇല്ല				

മെഡിസെപ് പ്രീമിയം ഒടുക്ക് (01-08-2024 മുതൽ 31-03-2025 നുള്ളിൽ സർവ്വീസിൽ പ്രവേശിച്ചിട്ടുള്ള റഗുലർ ജീവനക്കാർ)

ജീവനക്കാരുടെ എണ്ണം	സർവ്വീസിൽ പ്രവേശിച്ച മാസം	മെഡിസെപ് പ്രീമിയം ഇനത്തിൽ ഈടാക്കിയ തുക (07/2022 മുതൽ അല്ലെങ്കിൽ 07/2024 മുതലുള്ള കുടിശ്ശിക ഉൾപ്പെടെ)	മെഡിസെപ് പ്രീമിയം ഇനത്തിൽ ഒടുക്കിയ തുക	ഒടുക്കാൻ ബാക്കി നിൽക്കുന്ന തുക
ഇല്ല				

4-2 വാർഷിക ധനകാര്യ പത്രിക പരിശോധിച്ച് സാക്ഷ്യപ്പെടുത്തിയ വിവരം

കുറവിലങ്ങാട് ഗ്രാമപഞ്ചായത്തിന്റെ 2024-25 വാർഷിക ധനകാര്യപത്രിക പഞ്ചായത്ത് ഭരണസമിതി 30/06/2025-ലെ 3/1-ാം നം. തീരുമാന പ്രകാരം അംഗീകരിച്ച് എയിംസ് സോഫ്റ്റ്‌വെയർ മുഖേന നിശ്ചിത സമയപരിധിക്കുള്ളിൽ ഓൺലൈനായും സെക്രട്ടറിയുടെ 09.10.2025 ലെ ACC/11/25 നം. കത്ത് മുഖേന നേരിട്ടും ഹാജരാക്കിയിരുന്നു. ധനകാര്യ പത്രിക ഓഡിറ്റ് സമയത്ത് 23.10.2025 തീയതിയിൽ പരിശോധിച്ച് വിശേഷണങ്ങളോട് കൂടിയ സാക്ഷ്യപത്രം അനുബന്ധം-1 ആയി ചേർത്തിട്ടുണ്ട്. സർക്കാർ ഗ്രാന്റുകളുടെ വിനിയോഗ സാക്ഷ്യപത്രം അനുബന്ധം-2 ആയി ചേർത്തിരിക്കുന്നു.

4-3 സംയുക്ത പ്രോജക്ടുകൾക്ക് ലഭിച്ച ഫണ്ടിന്റെ വിനിയോഗം

വിഹിതം നൽകിയ സ്ഥാപനം	പ്രോജക്ടിന്റെ പേര്	ലഭിച്ച തുക	ചെലവ്	ബാക്കി
ഉഴവൂർ ബ്ലോക്ക് പഞ്ചായത്ത്	07/25 ലൈഫ് മിഷൻ ഭവനപദ്ധതി ജനറൽ	540000	540000	0
	47/25 ഭിന്നശേഷിയുള്ളവർക്ക് സ്കോളർഷിപ്പ്	240000	240000	0
	91/25 ക്ഷീര സംഘങ്ങളിൽ പാൽ അളക്കുന്ന കർഷകർക്ക് പാലിന്	456224	456224	0

	സബ്സിഡി			
	ആകെ	1236224/-	1236224/-	0
കോട്ടയം ജില്ലാ പഞ്ചായത്ത്	07/25 ലൈഫ് മിഷൻ ഭവനപദ്ധതി ജനറൽ	300000	300000	0
	47/25ഭിന്നശേഷിയുള്ളവർക്ക് സ്കോളർഷിപ്പ്	150000	150000	0
	91/25 ക്ഷീര സംഘങ്ങളിൽ പാൽ അളക്കുന്ന കർഷകർക്ക് പാലിന് സബ്സിഡി	304490	304490	0
	220/25 സമഗ്ര കന്നുകാലി ഇൻഷുറൻസ്	2000	2000	
	ആകെ	756490/-	756490/-	0

4-4 നിക്ഷേപ പ്രവൃത്തികൾക്ക് നൽകിയ തുകകളുടെ വിവരം

ഗ്രാമപഞ്ചായത്ത് 2024-25 വർഷം നിക്ഷേപ പ്രവൃത്തിക്കായി തുകയൊന്നും നിക്ഷേപിച്ചിട്ടില്ല.

4-5 മൊബിലൈസേഷൻ അഡ്വാൻസ്

2024-25 ധനകാര്യ പത്രിക പ്രകാരം തൻവർഷം മൊബിലൈസേഷൻ അഡ്വാൻസ് ഇനത്തിൽ പഞ്ചായത്ത് ഫണ്ടിൽ നിന്നും തുകകൾ ഒന്നും ഗുണഭോക്തൃ സമിതി കൺവീനർമാർക്ക് നൽകിയിട്ടില്ല.

4-6 വായ്പ/വായ്പ തിരിച്ചടവ്

വായ്പയുടെ പേര് ഉദ്ദേശ്യം	ഉത്തരവ് നം, തീയതി	വർഷാരംഭത്തിൽ തിരിച്ചടയ്ക്കാൻ ബാക്കിയുണ്ടായിരുന്ന തുക	തൻവർഷം എടുത്ത വായ്പ തുക	തൻവർഷം തിരിച്ചടച്ച തുക		വർഷാവസാനം തിരിച്ചടയ്ക്കാൻ ബാക്കിയുള്ള തുക
				മുതൽ	പലിശ	
ലൈഫ് ഭവന പദ്ധതി	ജിഒ (എംഎസ്) 68/2018/ 18.5.18	3222565	1890347	569127	0	4543785

ബാലൻസ് ഷീറ്റ് ബി-5 ഷെഡ്യൂൾ പ്രകാരം 4542912/- രൂപയാണ് തിരിച്ചടക്കാനുള്ളതായി അക്കൗണ്ട് ചെയ്തിട്ടുള്ളത്.

4-7 സ്ഥിരനിക്ഷേപം

വർഷാരംഭത്തിൽ ഉണ്ടായിരുന്ന സ്ഥിര നിക്ഷേപം	0
തൻവർഷം നിക്ഷേപിച്ച തുക	7500000/-
ആകെ	7500000/-
തന്നാണ്ടിൽ പിൻവലിച്ച തുക	0
31/03/2025-ൽ അവശേഷിക്കുന്ന സ്ഥിരനിക്ഷേപം	7500000/-

ഭരണസമിതിയുടെ 21.02.2025 ലെ 7/1 തീരുമാന പ്രകാരം പുതിയതായി നിക്ഷേപിച്ച 7500000/- രൂപയുടെ സ്ഥിരനിക്ഷേപത്തിന്റെ വിശദാംശങ്ങൾ ചുവടെ ചേർക്കുന്നു.

ബാങ്ക്, അക്കൗണ്ട് നം.	നിക്ഷേപിച്ച തീയതി	പലിശ നിരക്ക്	കാലാവധി
-----------------------	-------------------	--------------	---------

കേരള ബാങ്ക് കൂറവിലങ്ങാട് ശാഖ, 131118801200019	25.03.2025 (180 ദിവസം)	7.35%	21.09.2025
--	---------------------------	-------	------------

4-8 ഓഡിറ്റ് റിക്കവറി

വാർഷിക ധനകാര്യ പത്രിക പ്രകാരം 2024-25 വർഷം ഓഡിറ്റ് റിക്കവറിയായി 49193/- രൂപ മുൻവർഷ ഓഡിറ്റ് റിപ്പോർട്ടുകളുടെ അടിസ്ഥാനത്തിൽ പഞ്ചായത്ത് ഫണ്ടിലേക്ക് അടവാക്കിയിട്ടുണ്ട്. വിശദാംശങ്ങൾ ചുവടെ ചേർക്കുന്നു.

ക്രമ നം.	റിപ്പോർട്ട് വർഷം	ഭാഗം/ ഖണ്ഡിക	അടവാക്കിയ തുക/വരവിനം	തുക ഒടുക്കിയ ആളുടെ പേരും ഉദ്യോഗപ്പേരും	രസീത് നം. /തീയതി
1.	2022-23	1-27	16717/-, ബയോ ഗ്യാസ് പ്ലാന്റിനു നൽകിയ അധികം തുക	അസിസ്റ്റന്റ് എൻജിനീയർ	1240100532/ 15-05-2024
2	2022-23	1-16-4	1103/-, തൊഴിൽ നികുതി	സെന്റ് മേരീസ് ഫ്യൂവൽസ്	1240100980 03-07-2024
3	2022-23	1-16-12	900/-, തൊഴിൽ നികുതി	സെൻട്രൽ ഫിനാൻസിയേഴ്സ്	1240101016 05-07-2024
4	2022-23	1-16-4	11800/-, തൊഴിൽ നികുതി	നീധേരി ഫ്യൂവൽസ്	1240101090 15-07-2024
5	2023-24	1-18-3	8493/-, തൊഴിൽ നികുതി	സണ്ണി വി ഡി	1240101735 18-09-2024
6	2023-24	1-18-3	480/-, തൊഴിൽ നികുതി	അബി ഇൻഡസ്ട്രീസ്	1240102159 04-11-2024
7	2023-24	1-18-7	7200/-, തൊഴിൽ നികുതി	അമല ജോതി ഇൻഡസ്ട്രീസ്	1240102333 21-11-2024
8	2023-24	1-18-1	2500/-, തൊഴിൽ നികുതി	സപ്ലൈ കോ, മാനേജർ	1240105459 24-03-2025
	ആകെ		49,193/-		

പഞ്ചായത്തിൽ ഓഡിറ്റ് റിക്കവറി രജിസ്റ്റർ സൂക്ഷിച്ചിട്ടുണ്ടെങ്കിലും 2023-24, 2024-25 വർഷങ്ങളിലെ ഓഡിറ്റ് റിക്കവറികൾ രജിസ്റ്ററിൽ രേഖപ്പെടുത്തിയിട്ടില്ല. ഓഡിറ്റ് റിക്കവറികൾ ഒടുക്കുന്നത് റിക്കവറി രജിസ്റ്ററിൽ ചേർക്കേണ്ടതും ഓരോ സാമ്പത്തിക വർഷത്തെയും കണക്കുകൾ ക്ലോസ് ചെയ്ത് സെക്രട്ടറി സാക്ഷ്യപ്പെടുത്തേണ്ടതുമാണ്.

4-9 സമാഹൃത ഓഡിറ്റ് റിപ്പോർട്ടിലുൾപ്പെട്ട ഖണ്ഡികകളുടെ വിവരങ്ങൾ

ഓഡിറ്റ് റിപ്പോർട്ട് വർഷം	ഖണ്ഡിക നം.	സമാഹൃത ഓഡിറ്റ് റിപ്പോർട്ട് വർഷം	ഖണ്ഡിക നം.	വിഷയം	ഇപ്പോഴത്തെ അവസ്ഥ
2014-15	2-2 (1, 2, 3, 4)	2016-17	1, അനുബന്ധം - 3	വസ്തുനികുതി	അക്കൗണ്ട്സ് കമ്മിറ്റിയുടെ പരിഗണനയിലാണ്
2014-15	2-3	2016-17	2, അനുബന്ധം - 4	തൊഴിൽനികുതി	അക്കൗണ്ട്സ് കമ്മിറ്റിയുടെ

					പരിഗണനയിലാണ്.
2015-16	2-6	2016-17	2, അനുബന്ധം - 5	തൊഴിൽ നികുതി	അക്കൗണ്ട്സ് കമ്മിറ്റിയുടെ പരിഗണനയിലാണ്.
2019-20	1-20-1	2020-21	അനുബന്ധം - 2	പാലിയേറ്റീവ് കെയർ പുനർഉപയോഗ സാധ്യമായ പരിചരണ സാമഗ്രികൾ	അക്കൗണ്ട്സ് കമ്മിറ്റിയുടെ പരിഗണനയിലാണ്.
2019-20	1-20-2	2020-21	അനുബന്ധം - 2	പാലിയേറ്റീവ് കെയർ പ്രോജക്ട് മരുന്നുകൾ ലഭ്യമായില്ല	അക്കൗണ്ട്സ് കമ്മിറ്റിയുടെ പരിഗണനയിലാണ്.
2020-21	1-13	2021-22	അനുബന്ധം - 1	വാണിജ്യാവശ്യത്തിനുള്ള കെട്ടിടങ്ങളെ വിഭജിച്ച് വസ്തു നികുതി നിർണ്ണയം നടത്തുന്നത്	അക്കൗണ്ട്സ് കമ്മിറ്റിയുടെ പരിഗണനയിലാണ്.

4-10 ചാർജ്/സർചാർജ് നടപടികളിലൂടെ തുക ഈടാക്കിയതിന്റെ വിവരം

ചാർജ് സർചാർജ് നടപടികളിലൂടെ തൻവർഷം തുകകളൊന്നും ഈടാക്കിയിട്ടില്ല.

4-11 ഓഡിറ്റ് പ്രത്യവലോകനം

(എ) സംക്ഷിപ്ത വിവരം

ഓഡിറ്റ് വർഷത്തെ ആകെ വരവ് (മുന്നിരിപ്പ് ഉൾപ്പെടെ) (റസീപ്റ്റ് & പെയ്മെന്റ് സ്റ്റേറ്റ്മെന്റ് പ്രകാരം)	: 82650798/-
ഓഡിറ്റ് വർഷത്തെ ആകെ ചെലവ് (റസീപ്റ്റ് & പെയ്മെന്റ് സ്റ്റേറ്റ്മെന്റ് പ്രകാരം)	: 5,40,75,580/-
ആകെ വരുമാനം (ഇൻകം & എക്സ്പെൻഡിച്ചർ അക്കൗണ്ട് പ്രകാരം)	: 144,372,909/-
ആകെ ചെലവ് (ഇൻകം & എക്സ്പെൻഡിച്ചർ അക്കൗണ്ട് പ്രകാരം)	: 160,188,473/-
വരവിനങ്ങളിലുള്ള വ്യക്തമായ നഷ്ടം	: ഇല്ല
ചെലവിനങ്ങളിലുള്ള നഷ്ടം/ ഓഡിറ്റിൽ അംഗീകരിക്കാത്ത തുക	: 7247/-
ഓഡിറ്റിൽ തടസ്സപ്പെടുത്തിയ തുക	: 440979/-

(ബി) ഗ്രാമപഞ്ചായത്ത് ഫണ്ടിനുണ്ടായ വ്യക്തമായ നഷ്ടത്തിന്റെ വിവരം

ഖണ്ഡിക	ചാർജ്ജ്	സർചാർജ്ജ്	ഉത്തരവാദിയായ ആളുടെ പേരും ഉദ്യോഗപ്പേരും
3-1	-	7,247/-	ശ്രീമതി ബിന്ദു ടി. ടി, അസിസ്റ്റന്റ് എഞ്ചിനീയർ, LID & EW

ഓഡിറ്റിൽ തടസ്സപ്പെടുത്തിയ തുക

ഖണ്ഡിക നം.	തുക	ഉത്തരവാദിയായ ആളുടെ പേരും ഉദ്യോഗപ്പേരും
1-24	15608/-	ശ്രീ.പ്രദീപ്. എൻ, സെക്രട്ടറി
1-25	8022/-	ശ്രീ.പ്രദീപ്. എൻ, സെക്രട്ടറി
1-26	1,47,561/-	ശ്രീമതി ബിന്ദു ടി. ടി, അസിസ്റ്റന്റ് എഞ്ചിനീയർ, LID & EW
1-30	125000/-	ശ്രീമതി സീനാ മാത്യു, അസിസ്റ്റന്റ് സെക്രട്ടറി
1-31	100000/-	ശ്രീമതി സീനാ മാത്യു, അസിസ്റ്റന്റ് സെക്രട്ടറി
1-32	18388/-	ശ്രീ.പ്രകാശൻ.കെ, ഹെഡ്മാസ്റ്റർ, ഗവ.യു.പി സ്കൂൾ, കളത്തൂർ

1-33	10000/-	ശ്രീ.പ്രകാശൻ.കെ, ഹെഡ്മാസ്റ്റർ, ഗവ.യു.പി സ്കൂൾ, കളത്തൂർ
1-34	2,400/-	ഡോ. അലക്സ് എബ്രഹാം, സീനിയർ വെറ്ററിനറി സർജൻ
1-35	14,000/-	ഡോ. അലക്സ് എബ്രഹാം, സീനിയർ വെറ്ററിനറി സർജൻ
ആകെ	440979/-	

(സി) കേന്ദ്ര-സംസ്ഥാന സർക്കാരുകൾ, മറ്റു സ്ഥാപനങ്ങൾ എന്നിവയ്ക്കുണ്ടായ നഷ്ടത്തിന്റെ വിവരം

ഇല്ല

(ഡി) നഷ്ടം നിജപ്പെടുത്താൻ കൂടുതൽ അന്വേഷണം ആവശ്യമായവ

ഇല്ല

(ഇ) റിപ്പോർട്ടിൽ പ്രതിപാദിച്ചിരിക്കുന്ന നഷ്ടത്തിനുത്തരവാദികളായവരുടെ സ്ഥിരം മേൽവിലാസങ്ങൾ

ഉത്തരവാദിയായ ഉദ്യോഗസ്ഥന്റെ പേര്	ഓഡിറ്റ് നടന്ന സമയത്തെ ഔദ്യോഗിക മേൽവിലാസം	സ്ഥിരം മേൽവിലാസം
ശ്രീമതി ബിനു ടി. ടി, അസിസ്റ്റന്റ് എഞ്ചിനീയർ, LID & EW	അസിസ്റ്റന്റ് എഞ്ചിനീയർ, നീണ്ടൂർ ഗ്രാമപഞ്ചായത്ത്	തോപ്പിൽ, അയ്മനം പി. ഒ., കോട്ടയം

4-12 തീർപ്പാക്കാൻ അവശേഷിക്കുന്ന റിപ്പോർട്ടുകൾ

ഓഡിറ്റ് വർഷം	ഈ വകുപ്പിൽ നിന്നും പുറപ്പെടുവിച്ച ഏറ്റവും ഒടുവിലത്തെ കത്തിടപാടിന്റെ വിവരം	തീർപ്പാക്കാൻ അവശേഷിക്കുന്ന ഖണ്ഡികകളുടെ എണ്ണം
2007-08	കെ.എസ്.എ-കെ.ടി.എം.പി-4/ (അഭാ.22)/1696/2021/01.08.22	1
2008-09	കെ.എസ്.എ-കെ.ടി.എം.പി-4/ (അഭാ.22)/11116/22/01.08.22	2
2010-11, 2011-12	കെ.എസ്.എ-കെ.ടി.എം.പി-4/ (അഭാ.22)/1115/22/01.08.22	4
2012-13	എൽ.എഫ്.കെ.പി 4/(അഭാ.22)/1112/22/01.08.22	13
2013-14	കെ.എസ്.എ-കെ.ടി.എം.പി-4/ (അഭാ.22)/1700/2022/01.08.22	1
2014-15	കെ.എസ്.എ-കെ.ടി.എം.പി.4/(അഭാ.22)/1113/2022/ 01.08.22	10
2015-16	നം.എസ്.എ-കെ.ടി.പി.എം.4/913/22/20.08.22	6
2017-18	കെ.എസ്.എ-കെ.ടി.എം.പി4/911/22/20.08.22	8
2018-19	കെ.എസ്.എ-കെ.ടി.എം.പി4/118/22/20.08.22	12
2019-20	കെ.എസ്.എ-കെ.ടി.എം.പി4/483/22/28.07.21	7
2020-21	കെ.എസ്.എ-കെ.ടി.എം.പി4/1571/2022 തീയതി 22.02.2023	10
2021-22	കെ.എസ്.എ-കെ.ടി.എം.പി4/ 92/2023 തീയതി 29.02.2024	29

2022-23	കെ.എസ്.എ-കെ.ടി.എം.പി4/765/2025 തീയതി 25.06.2025	40
2023-24	കെ.എസ്.എ-കെ.ടി.എം.പി4/ 766/2025 തീയതി 25.06.2025	34

അവശേഷിക്കുന്ന ഖണ്ഡികകൾക്ക് വ്യക്തമായ മറുപടി അനുബന്ധരേഖകളുടെ സാക്ഷ്യപ്പെടുത്തിയ പകർപ്പ് ഉൾപ്പെടെ ഓഡിറ്റിൽ ഹാജരാക്കി ഖണ്ഡിക തീർപ്പാക്കുന്നതിന് അടിയന്തിര നടപടി സ്വീകരിക്കേണ്ടതാണ്.

ഡെപ്യൂട്ടി ഡയറക്ടർ
കേരള സംസ്ഥാന ഓഡിറ്റ് വകുപ്പ്
ജില്ലാ ഓഡിറ്റ് കാര്യാലയം, കോട്ടയം

Annexure 1

Audit Certificate

- i. I have audited the attached Financial statements approved vide resolution number 3(1) dated 30-06-2025 and submitted on 30-06-2025 , comprising of Receipt and Payment statement, Income and Expenditure account for the year ended on March 2025 and Balance sheet as on 31-03- 2025 , with supporting forms, of the Kuravilangadu Grama Panchayat as per section 215(4) of Kerala Panchayath Raj act 1994, Kerala Panchayath Raj Accounts rules 2011, Kerala Local Fund Audit Act 1994, Kerala Local Fund Audit Rules 1996, KSAD Audit Manual chapters 4.2.1 & 11.3 and as per guidelines and compliance instructions issued by State /Central Government, Finance Commission and other funding agencies from time to time. Preparation of these accounts is the responsibility of the PRI's management. My responsibility is to express an opinion on these accounts based on my Financial Audit.
- ii. I have conducted my Financial Audit in accordance with auditing standards issued by C&AG of India and Guidelines for Financial Audit of PRIs issued by C&AG. These standards/guidelines require that I plan and perform the audit to obtain reasonable assurance whether the financial statements are free from material misstatements. An audit includes examining evidences supporting the amounts and disclosures in the financial statements. An audit also includes assessing the accounting principles used and significant estimates made, as well as evaluating the overall presentation of accounts. I believe that my audit provides a reasonable basis for my opinion.
- iii. On the basis of the information and explanations that I required and have obtained, and according to the best of my information as a result of Financial Audit of the accounts and on consideration of explanations given,

Qualified opinion

I certify that, subject to my observations in the appended report and audit report, except for the matters described in the basis for qualified opinion in the appended report and subject to other observations therein, the Annual Financial Statements give a true and fair view of financial result for the year 2024-2025 and Financial position of Kuravilangadu Grama Panchayat as on 31-03-2025

Date: 27/12/2025

**Deputy Director
District Office Kottayam
Kerala State Audit Department**

Audit Report appended to the Audit Certificate of Kuravilangadu Grama Panchayat for the Year 2024-2025 .

1. Major Observations

1. General Fund Details not maintained. Opening Balance Receipt Payment (OBRP) data of asset and liability as on 01/04/2011 is not available. Full source data not available for the value of total general fund as on 31-03-2025.
2. Non Disclosure of Capital Contribution-Capital contribution details has not provided by authorised register or document.

3. Non Disclosure of Assets-Assets are not classified and valuated and accounted in Asset Register has not updated upto 31/03/2025.

4. Saksharatha Account - Accuracy of balance amount cannot be ascertained

2.Other Observations

1.General Purpose Grant in Current year is 12550975/- .But only 12537950/- is accounted as receipts in Receipt& Payment Acccount.

2.Value of Bus Stand is not Accounted as Asset in Balance Sheet.

3.Actual balance of loan amount in B-5 Schedule not tally with loan Register.

4.Balance amount of Distress relief fund varies in Rp 40(b) and B-2 Schedules.

5. Balance amount of CFC account recorded in B4 schedule does not match with RP 40(b) schedule.

6. Balance amount of two Health Grant accounts recorded in B4 schedule does not match with RP 40(b) schedule.

7. Government and other dues register has not properly maintained.

Deputy Director
District Office Kottayam
Kerala State Audit Department

അനുബന്ധം-2
ഗ്രാന്റുകളുടെ വിനിയോഗ സാക്ഷ്യപത്രം

കോട്ടയം ജില്ലയിലെ കുറവിലങ്ങാട് ഗ്രാമപഞ്ചായത്തിന്റെ 2024-2025 വർഷത്തെ വിവിധ ഗ്രാന്റുകളുടെ വിനിയോഗം, 23.01.2021-ലെ സ.ഉ(കൈ) 16/2021/തസ്വഭവ പ്രകാരം സ്ഥാപനം സാക്ഷ്യപ്പെടുത്തി നൽകിയിട്ടുള്ള ഗ്രാന്റ് സ്റ്റേറ്റ്മെന്റിലെ വിവരങ്ങളുടെ അടിസ്ഥാനത്തിൽ അനുബന്ധം-1ൽ പ്രതിപാദിച്ചിട്ടുള്ള പ്രകാരം പരിശോധിച്ച് ഗ്രാന്റുകളുടെ വിനിയോഗത്തെ കുറിച്ചുള്ള നിരീക്ഷണങ്ങൾ ഈ റിപ്പോർട്ടിൽ ഉൾപ്പെടുത്തിയിട്ടുള്ളതിന് വിധേയമായി സ്ഥാപനത്തിന്റെ ഗ്രാന്റുകളുടെ വിനിയോഗം സാക്ഷ്യപ്പെടുത്തുന്നു.

ഡെപ്യൂട്ടി ഡയറക്ടർ
ജില്ലാ ഓഡിറ്റ് കാര്യാലയം, കോട്ടയം
കേരള സംസ്ഥാന ഓഡിറ്റ് വകുപ്പ്

